

کشتکولِ قلندری

قلندریاں شاہزادہ اُسدُ الرحمن قدسی

کشکولِ قلندری

قلندِ زمانِ شاہزادہ اسدُ الرحمن قدسی

مکتبہ قدسی

آستانہ قدسی، بہون

(چکوال)

ارشادِ مُرشد

آج پُر آشوب و پُر فتن دور میں ہر قلب سلیم ایک قلق اور اضطراب محسوس کرتا ہے اور سکونِ خاطر کا طلبگار ہے۔

ضرورت ہے کہ اسماءِ باری تعالیٰ عز اسمہ کی برکات و فیضان سے مضطرب قلوب کو تسکین بخشی جائے۔

ہر طالبِ صادق اسماءِ حسنی سے اطمینانِ قلب حاصل کر سکتا ہے۔

أَلَا بِذِكْرِ اللَّهِ تَطْمَئِنُّ الْقُلُوبُ ط

صلائے عام ہے یارانِ نکتہ داں کے لئے

کشکولِ قلندری

نعمتِ عظمیٰ

شناور دریاے معرفت، شہبازِ اوجِ حقیقت، سجادہ نشینِ مسندِ
قلندری، حضرت مرشدِ ناسیدِ اَسَدِ الرَّحْمَنِ قَدِی مدظلہ العالی کے

ملفوظات وارشادات

مُرتبہ

سیدِ زمرِ دُردِ حسین شاہِ رحمانی

۱۳۷۴ ہجری

عرض ناشر

ہمارے بابا جان حضرت قلندر زماں شاہزادہ اسد الرحمن قدس بر صغیر پاک و ہند کی جلیل القدر شخصیت میں شمار ہوتے تھے۔ آپ کی ذات گرامی کی عظمت و رفعت کا اندازہ اسی بات سے لگائیے کہ مفکر پاکستان علامہ اقبالؒ مولانا اشرف علی تھانویؒ مولانا محمد علی جوہرؒ ڈاکٹر انصاریؒ مولانا شاہ سلیمان پھلواریؒ خواجہ حسن نظامیؒ اکبر الہ آبادیؒ علامہ شبلی نعمانیؒ وزیر اعظم پاکستان لیاقت علی خانؒ سردار عبدالرب نشترؒ بیگم صاحبہ والئی بھوپالؒ مولانا ابوالکلام آزاد اور علامہ سلیمان ندوی جیسی ہستیوں نے موصوف کو خراج عقیدت پیش کیا۔ غرض پاک و ہند کے تمام اکابر آپ کی فکر و نظر، علم و دانش، تبحر علمی، قلندرانہ شان اور روحانی مقام و مرتبے کے معترف رہے ہیں۔

حضرت نے جو یائے حق اور طالبان سلوک و معرفت کے لئے مسلسل کتابیں لکھیں جو قیام پاکستان سے پہلے ریاست بھوپال سے شائع ہوئیں۔ بعد ازاں پاکستان کے مختلف شہروں میں ان کی اشاعت عمل میں آتی رہی۔

نہایت افسوس سے یہ کہنا پڑتا ہے کہ اب ہمارے بابا جان کی کتابیں ناپید ہیں جبکہ جو بیان حق اور طالبان معرفت بے شمار ہیں۔ چنانچہ حضرت کے متوعلین کی خواہش کے بموجب میں نے اپنے بابا جان کی جملہ کتابوں کی اشاعت کا بیڑا اٹھایا ہے۔ حضرت کی گراں قدر کتابیں مکتبہء قدسی کے ذریعے تمام دنیا میں پھیلیں گی۔ پاکستان میں ان کے حصول کے لئے خصوصی اہتمام کیا گیا ہے۔ میں نے مصمم ارادہ کیا ہے کہ حضرت کی جملہ تصانیف کو ماہر انگریزی داں سے ترجمہ کروا کر اہتمام سے شائع کراؤں۔ انشاء اللہ!

آپ دعا کیجئے کہ میں حضرت قدسی کی ایک بیٹی کی حیثیت سے ان کے مشن کو آگے بڑھا سکوں۔

زہرہ بتول سیّدہ

مورخہ ۱۲ ربیع الثانی ۱۴۲۲ھ

برطانیہ ۵ جولائی ۲۰۰۱ء

فہرست مضامین

| | |
|----|-----------------------------|
| ۱۱ | دیباچہ |
| ۱۳ | پیش لفظ |
| ۱۷ | شریعت و طریقت |
| ۱۹ | قصہ حضرت خضرؑ و حضرت موسیٰؑ |
| ۲۳ | علم لدنی |
| ۲۶ | تجلیاتِ اسماء |
| ۲۶ | تاثراتِ اسماء |
| ۲۸ | دعواتِ خاصہ |
| ۲۸ | دعواتِ عامہ |
| ۳۰ | معارفِ اسماء |
| ۳۶ | فیضانِ اسماءِ حسنیٰ |
| ۳۹ | طرق و سلاسل |

| | |
|----|-----------------------|
| ۴۳ | تعلیمات قلندریہ |
| ۴۴ | شرائط دعوات |
| ۴۴ | طریق دعوت |
| ۴۶ | رموز دعوت |
| ۴۷ | مسکب قلندرانہ |
| ۵۱ | مراتب و مقامات قلندری |
| ۵۳ | معمولات طریقہ قلندریہ |
| ۵۴ | قلندرانہ زندگی |
| ۵۸ | تعریف قلندری |
| ۶۳ | بیعت |
| ۷۲ | اوراد قدسیہ |
| ۷۵ | تسبیح اعظم |
| ۷۶ | تسبیحات فجر |
| ۷۸ | تسبیحات عصر |
| ۸۰ | دعائے جلیلہ |
| ۸۰ | تسبیح اعظم الاذکار |
| ۸۱ | دُرود شریف |
| ۸۲ | خزان غیب کی گنجیاں |

دیباچہ

کشکول قلندر میں نعمائے الہی ہیں
تسکینِ دل مضطر آسمائے الہی ہیں

مشہور بات یہ ہے کہ قلندر ان عالی مقام کے کشکول میں انواع و اقسام کی نعمتیں ہوتی ہیں۔ زہے سعادت و خوش بختی کہ ہمارے واجب الاحترام بھائی جناب سید زمرہ حسین شاہ صاحب دامت برکاتہم اپنے ذوقِ سلیم اور طالبِ صادق کی بناء پر مرشدِ اعظم اعلیٰ اللہ مقامہم کے کشکول سے نعمائے جلیل القدر حاصل کرنے میں کامیاب ہوئے اور ان نعمتہائے عظیمیہ کا ایک نہایت حسین و خوش رنگ گلدستہ سجا کر محفلِ رندانِ مستِ الست میں پیش کر دیا، جس کی نظر افروز سجاوٹ اور جاں پرور مہک نے ایک عالمِ انبساط و نشاط پیدا کر دیا۔

کتابِ مستطاب ”کشکول قلندری“ دیکھ کر دل باغِ باغ ہو گیا۔
مضامین پر تسکین پڑھ کر طمانیتِ قلبی اور سکونِ خاطر کی مسرت حاصل

ہوئی۔ یقین ہے یہ گنج گراں مایہ ہر مضطرب قلب کے لئے سرمایہ تسکین اور ہر مشتاق کے لئے نعمتِ عظمیٰ ہوگا۔

آج مسلمان جس ہولناک مصیبت اور پرہشت پریشانی میں مبتلا ہیں اُس سے نجات کا واحد ذریعہ اصلاحِ حال، توبہ و استغفار، اور اسماءِ باری تعالیٰ جَل جلالہ سے استفادہ ہو سکتا ہے۔

یہ کتاب نہ صرف شائقینِ وظائف کے لئے ایک تحفہٴ بیش بہا ہے بلکہ ہر بیمار کے لئے پیامِ شفاء، ہر گم کردہ منزل کے لئے راہِ نما، ہر مجتہس کے لئے نختہٴ کیمیا اور ہر درد کے لئے اکسیرِ اعظم ہے۔

حضرت مُرشدِ اعظم کے عارفانہ ملفوظات اور قلندرانہ ارشادات نہ صرف وابستگانِ سلسلہ کے لئے درسِ ہدایت ہیں بلکہ ہر جو یائے حق اور ہر طالبِ صادق کے لئے ایک نعمتِ عظمیٰ ہیں۔

جب کہ جملہ مخلوقاتِ اَرْضی و سَمَادی اَسْمَاءِ باری تعالیٰ جَل جلالہ وہ عزِ اسمہ کی تسبیح پڑھ رہی ہے اور تسبیحاتِ اسماء کے انوار سے دُنیا جگمگا رہی ہے تو پھر اہل ذوق کیوں محروم رہیں۔

دعا گو

صوفی حبیب اللہ رحمانی

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى
سَيِّدِ الْمُرْسَلِينَ وَعَلَى آلِهِ وَأَصْحَابِهِ أَجْمَعِينَ ط

پیش لفظ

اسماء باری تعالیٰ عز اسمہ سے مجھے اوائلِ عمر سے ہی انس تھا اور ہمیشہ
خواص اسماء کی جستجو رہتی تھی۔ قریباً وہ سب کتابیں میرے مطالعہ سے گزریں
جن میں اسماء سے متعلق معلومات تھیں مگر عمل کا کوئی تسکین بخش طریقہ نہ مل
سکا۔ سالہا سال اسی جستجو میں گزر گئے۔ بعض بزرگوں کی خدمت میں بھی
حاضری کا شرف حاصل ہوا مگر گوہر مقصود ہاتھ نہ آیا۔ یہ بات اکثر سننے میں
آتی رہی کہ اسماء الہی کے اسرار و معارف اور طریقہ ہائے عمل سے قلندران
حقائق آگاہ ہی صحیح طور سے واقف ہیں۔ کسی مرد قلندر ہی سے مقصد برآری

ہو سکتی ہے۔

کسی مردِ قلندر کا ملنا آسان بات نہ تھی۔ امکانی تلاش کے بعد ناکامی نے ہمت پست کر دی۔ مگر شوقِ زیارت کی آرزو دل سے نہ نکل سکی۔ ایک طرف ذوقِ طلب، دوسری طرف مایوسی، اسی کشمکش میں وقت گزر رہا تھا کہ حسن اتفاق یا میری خوش بختی سے شہسوار میدانِ قلندری، عارفِ اسرارِ خفی و جلی، حضرت مُرشدنا سید اسد الرحمن قدسی مدظلہ العالی کو ہستان کیرتھر کے مقام بولا خان میں رونق افروز ہوئے۔ زہے سعادت کہ شرفِ زیارت حاصل ہوا۔ ادھر ذوقِ طلب کی شدت، ادھر اخلاقِ کریمانہ کی وسعت، چشمہ فیض اُبل پڑا۔ میں جب بھی حاضر ہوا روشن ضمیر بزرگ محترم نے میرے مافی الضمیر سے آگاہ ہو کر اسماءِ الہی کے خواص و اسرار اور معارف و حقائق ارشاد فرمائے اور مسلکِ قلندرانہ کی معلومات و تعلیمات سے بھی مستفیض فرمایا۔

میں بیش بہا ملفوظات کو قلمبند کرتا رہا۔ آخر میرے ذوق و شوق کو دیکھتے ہوئے مسلکِ قلندری کی صدری چیز ”اُردو قدسیہ“ بھی عطا فرمائے جو متوسلین سلسلہ قلندریہ کے لئے مخصوص ہیں۔ فرمایا ”اب وہ وقت نہیں کہ ان چیزوں کو پوشیدہ اور مخفی رکھا جائے۔ اس پر آشوب و پر فتن دور میں جب

کہ ہر قلب سلیم ایک قلق اور اضطراب محسوس کرتا ہے ضرورت ہے کہ ایمان کی سلامتی کے لئے اَسْمَاءُ الٰہی کی برکات و فیضان سے مضطرب قلوب کو تسکین بخشی جائے۔

اس لئے میں اس گنج گراں مایہ کو کتابی صورت میں شائع کرتا ہوں تاکہ اہل ذوق شائقین اور طالبانِ حق الیقین اس چشمہ فیض سے سیرابی حاصل کریں اور مجھ عاصی کو دعائے خیر میں یاد رکھیں۔

ارشاداتِ گرامی کو میں نے سلسلہ وار جمع کیا ہے، اور مضامین پر مناسب و موزوں عنوانات رکھے ہیں۔ ہر تقریر عارفانہ اسرار اور قلندرانہ رموز کا ایک جامع گلدستہ ہے جس میں رنگا رنگ پھولوں کی ایسی مہک ہے جس سے روح میں حیات افزا تازگی اور دل و دماغ میں والہانہ جذبات جوش زن ہوتے ہیں۔

تسبیحاتِ اسماء ایسی نعمتِ عظمیٰ ہیں کہ ہفت اقلیم کے خزینہ ہائے زرو جواہر بھی ہم وزن نہیں ہو سکتے اور نہ گنجینہ ہائے عجائبات و طلسمات اُن کے سامنے کچھ وقعت رکھتے ہیں۔ میں اس گنج مخفی کو بہ اجازت مرشدِ برحق منظر عام پر لاتا ہوں تاکہ عبادِ مخلص اور مومنین صالح اس ہولناک و پُر فتن ماحول میں لمحاتِ زندگی سکون و مسرت سے گزار سکیں۔ مولیٰ تعالیٰ ہم سب کو سیدھی

راہ چلنے کی توفیق عطا فرمائے۔

تھانہ بولا خان

(سندھ)

خادم خلق اللہ

سید زمرہ حسین شاہ رحمانی

بِسْمِ اللَّهِ الرَّحْمَنِ الرَّحِيمِ ط
 الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ
 الظُّلُمَاتِ وَالنُّورَ ۝

شریعت و طریقت

علوم اسلامیہ دو قسم ہیں۔ ظاہری اور باطنی۔

ظاہری علوم کو علم شریعت کہتے ہیں۔ تزکیہ ظاہر علم شریعت کے بغیر ممکن نہیں، اس لئے اس علم کو ”علم الیقین“ بھی کہتے ہیں۔

باطنی علوم کو علم طریقت کہتے ہیں۔ تصفیہ باطن علم طریقت کے بغیر ممکن نہیں، اس لئے اس علم کو ”علم الیقین“ بھی کہتے ہیں۔

شریعت و طریقت لازم و ملزوم ہیں۔ بغیر شریعت کے طریقت کا حصول محال ہے۔ شریعت کا عالم باعمل سچا مسلم حنیف ہوتا ہے اور طریقت کا عالم باعمل سچا مومن صالح ہوتا ہے۔

دین و مذہب کی بنیاد کتاب و سنت پر ہوتی ہے۔ کتاب سے مراد صحف سماوی اور سنت سے مراد اتباع انبیاء ہے۔ آسمانی کتابوں کے احکام پر رسولوں کی اطاعت کے ساتھ عمل کرنا ہی دین و دنیا کی بھلائی کا موجب ہوتا ہے۔ جس طرح انبیاء علیہم الصلوٰۃ والسلام شریعت کی تعلیم دیتے ہیں اسی طرح ان لوگوں کو جن میں ذوق سلیم اور طلب صادق ہوتی ہے، طریقت کی تعلیم بھی دیتے ہیں۔ شریعت اور طریقت دونوں کا مآخذ و منبعی کتاب و سنت ہی ہوتا ہے۔

حدود شریعت سے متجاوز اور قیود طریقت سے مادرئی بھی ایک شاہراہ ہے جس کو حق الیقین کے نام سے موسوم کیا گیا ہے اور جس کے اسرار و رموز وہی طور سے حاصل ہوتے ہیں۔ اصطلاحاً اس راہ کو معرفت و حقیقت بھی کہتے ہیں۔

اسماء حسنیٰ کی تعریفات سے آگاہ ہونا ”معرفت“ ہے اور تاثیرات اسماء کے اسرار سے آگاہ ہونا ”حقیقت“ ہے۔

حق الیقین ایک بالکل جداگانہ مسلک ہے۔ طریقہ قلندر یہ کے پیروکار ابتداء ہی سے اس منزل علیا میں گامزن ہو جاتے ہیں۔ شریعت و طریقت کا ماحصل بھی حق الیقین ہی ہے۔ سالکان راہ طریقت جب بہ اتباع شریعت

سب مراحل طے کر چکے ہیں، منزل حق یقین ہی میں پہنچتے ہیں۔ اس منزل میں حدود شریعت سے متجاوز اور قیود طریقت سے ماوری معاملات و حالات پیش آتے ہیں۔ قرآن مجید میں حضرت خضر اور حضرت موسیٰ علیہما السلام کا جو قصہ بیان ہوا ہے اس میں اس حقیقت پر روشنی پڑتی ہے۔

قصہ حضرت خضر و حضرت موسیٰ علیہما السلام

اس قصہ میں بڑے اہم بصیرت افروز حقائق ہیں۔ (سورہ کہف) حضرت موسیٰ علیہ السلام جلیل القدر پیغمبر تھے اور توریت جیسی جلیل القدر کتاب ان پر اتری تھی جس کی تعریف میں **هُدًى وَ نُورٌ** ارشاد ہوا ہے۔ جس میں اوامر و نواہی کے سب احکام اور دین و مذہب سے متعلق سب امور تھے۔ پھر وہ کون سی چیز اور کون سا علم تھا جس کے حصول کے لئے ایسے صاحب کتاب پیغمبر کو سفر کی زحمت اس اہتمام سے گوارا کر فی پڑی کہ اپنے نو جوان خادم سے جو ہم سفر تھا کہا۔

”جب تک میں مجمع البحرین تک نہ پہنچ جاؤں رکوں گا نہیں۔ خواہ برسوں چلتا رہوں۔“

یہ عزم راسخ تو کسی نہایت ہی اعلیٰ و ارفع مقصد و مطلب کے لئے ہو سکتا ہے۔ پھر جب مجمع البحرین تک پہنچے جو حضرت خضر علیہ السلام کی جائے

سکونت تھی تو اس مرد بزرگ سے ملاقات ہوئی۔ یہ حضرت خضرؑ تھے جن کی تعریف میں فرمایا گیا ہے:

”جس کو ہم نے اپنے حضور سے رحمت عطا فرمائی تھی اور اپنی جناب سے علم بخشا تھا۔“

وہ کون سا علم تھا جس سے توریت جیسی مقدس کتاب خالی تھی اور حضرت موسیٰؑ کلیم اللہ جیسے مقرب و معزز پیغمبر محروم تھے۔

آسمانی کتابوں میں شریعت و طریقت کے سب احکامات اور اپنے اپنے وقت کی مناسبت سے سب تعلیمات و معلومات ہیں پھر وہ کون سی تعلیم تھی جس کے حصول کے لئے حضرت موسیٰؑ علیہ السلام نے حضرت خضرؑ علیہ السلام سے کہا:

”جو علم حق تعالیٰ نے آپ کو بخشا ہے اور جو نعمت آپ کو عطا فرمائی ہے اس میں سے اگر کچھ مجھے بھی تعلیم فرمائیں تو میں آپ کی خدمت میں رہوں۔“

حضرت خضرؑ علیہ السلام نے جواب میں فرمایا:

”آپ میرے ساتھ رہ کر صبر نہ کر سکیں گے۔ کیونکہ آپ حامل کتاب اور صاحب شریعت و طریقت ہیں اور میں جس راہ کا مسافر ہوں وہ ان دونوں طریقوں سے مختلف اور جداگانہ ہے اور جن حالات و معاملات کی حقیقت

سے آپ بے خبر ہوں ان کے وقوع کے وقت آپ کیسے صبر کر سکتے ہیں۔“

جب حضرت موسیٰ علیہ السلام نے کہا کہ انشاء اللہ آپ مجھے صابر پائیں گے تو حضرت خضرؑ حضرت موسیٰؑ کو ہمراہ لے کر دریا کے کنارے کنارے ایک موضع کی طرف روانہ ہو گئے۔ راہ میں حضرت خضرؑ نے ایک ماہی گیر کی کشتی میں سوراخ کر دیا۔ اس بظاہر بے وجہ نقصان رسانی پر حضرت موسیٰؑ سے صبر نہ ہو سکا اور معترض ہوئے۔ حضرت خضرؑ نے کہا۔ ”میں پہلے ہی آپ سے کہہ چکا ہوں کہ آپ میرے ساتھ صبر نہ کر سکیں گے۔“ حضرت موسیٰؑ نے معذرت چاہی اور صبر کا وعدہ کیا۔ مگر آگے چل کر حضرت خضرؑ نے ایک لڑکے کو ہلاک کر دیا۔ اس قتل بے جا پر پھر حضرت موسیٰؑ سے نہ رہا گیا اور انہوں نے اس ظالمانہ فعل پر سخت اعتراض کیا۔ حضرت خضرؑ نے کہا۔ ”میں آپ سے کہہ چکا ہوں آپ جب کہ حقیقت سے آگاہ نہیں ہیں کسی ایسے کام پر جس کی اجازت آپ کی شریعت نہ دیتی ہو کیسے صبر کر سکتے ہیں۔“

حضرت موسیٰؑ نے اپنی غلطی کا اعتراف کرتے ہوئے کہا ”اگر اب کسی واقعہ پر بے صبری کا معترضانہ مظاہرہ کروں تو پھر آپ مجھے اپنے ساتھ نہ رکھنا۔“

حضرت خضرؑ ایک گاؤں میں داخل ہوئے اور گاؤں والوں سے اپنی ضیافت چاہی۔ انہوں نے بے اعتنائی برتی۔ مگر حضرت خضرؑ نے اس گاؤں میں ایک

مکان کی شکستہ دیوار کی جو منہدم ہونے والی تھی درست کر دیا۔ اس پر حضرت موسیٰ نے پھر کہا کہ حضرت آپ نے یہ تو بڑا عجیب ایثار کیا کہ جس گاؤں کے بد بخت رہنے والے مسافر نوازی سے عاری ہیں اسی گاؤں میں آپ نے بغیر معاوضہ وہ خدمت انجام دے دی جس کی اگر چاہتے تو معقول اجرت لے سکتے تھے۔

حضرت خضرؑ نے کہا۔ ”اب آپ کا وعدہ ختم ہو چکا۔ اب آپ میرے ساتھ نہیں رہ سکتے۔ میں نے جو یہ تین قابل اعتراض کام راستہ میں کئے ہیں اللہ کے حکم سے کئے ہیں جن کی حقیقت میں آپ کو بتائے دیتا ہوں۔“ چنانچہ حضرت خضرؑ نے تینوں واقعات کی وجہ بیان کر کے حضرت موسیٰؑ کو رخصت کر دیا۔

حضرت موسیٰ علیہ السلام صاحب علم و فضل، صاحب وحی و معجزہ اور صاحب کتاب پیغمبر تھے اور کلیم اللہ امتیازی شان تھی۔

مذکورہ قصہ سے یقیناً یہ سبق ملتا ہے کہ کتاب و سنت کی راہ سے جداگانہ بھی کوئی راہ ہے جس کے طے کرنے کے لئے صبر و استقلال اور خدمت و اطاعت مرشد ضروری ہے۔ جس کے حالات حدود شریعت سے متجاوز اور جس کے معمولات قیود طریقت سے ماورای ہیں:

بے سجادہ رنگیں کن گرت پیر مغاں گوید

کہ سالک بے خبر نبود زراہ و رسم منزلہا

یہ راہ بڑی کنھن ہے۔ دشوار گزار گھاٹیوں، خارزار وادیوں، ہیبت ناک مناظر، پراسرار عجائبات، محیر العقول واقعات اور جاں گداز مصائب و مشکلات سے بھری پڑی ہے اور قدم قدم پر ”امتحان دل ہر پختہ و خام است ایں جا“ کی صدا سنائی دیتی ہے۔

جس طرح شریعت کی اتباع کے بغیر طریقت کی تکمیل نہیں ہوتی، اسی طرح معرفت کے بغیر منزل حقیقت تک رسائی نہیں ہوتی۔

معرفت سے مراد ہے اسماء باری تعالیٰ عز اسمہ کا عرفان اور منزل حقیقت میں تاثیرات و خواص کا مشاہدہ ہوتا ہے۔

.....

علم لدنی

اسماء باری تعالیٰ جل جلالہ و عز اسمہ کی تاثیرات و خواص کے علم کو علم لدنی کے نام سے موسوم کیا گیا ہے جو بارگاہ قدس سے بندگان خاص کو ان کے اجتہاد و اتقا کی بنا پر عطا ہوتا ہے۔

حضرت آدم علیہ السلام کو کل اسماء سکھائے گئے تھے اور ان کی تاثیرات و خواص کا علم بخشا گیا تھا۔ جملہ انبیاء علیہم السلام پر بھی ان کے حسب حال و ضرورت ایک یا چند اسماء کے اسرار منکشف ہوتے رہے۔

حضرت خاتم الانبیاء والمرسلین محمد مصطفیٰ ﷺ پر کل اسماء کے اسرار منکشف ہوئے اور آنحضرت ﷺ کے توسط اور وسیلہ سے امت مسلمہ کے مومنین و صالحین بھی اس نعمت عظمیٰ سے فیضایب ہوتے ہیں۔

تجلیات اسماء ایک فیضان الہی کا جلوہ ہے جو پاک باطن لوگوں پر منکشف ہوتا ہے اور تاثیرات و خواص ایک سری چیز ہے جس کے اسرار اہل

دعوات پر منکشف ہوتے ہیں۔

انبیاء علیہم الصلوٰۃ والسلام پر وہی طور سے تجلیات اسماء متجلی ہوتی ہیں اور تاثیرات و خواص اسماء کے اسرار منکشف ہوتے ہیں۔ عباد مخلصین پر ان کے زہد و تقویٰ اور عبادت و مجاہدہ کی بنا پر ان کی صلاحیت و استعداد کے بموجب اسماء الہی کی تجلیات جلوہ ریز ہوتی ہیں اور اہل دعوات پر ان کے کسب و ریاضت کے مطابق تاثیرات و خواص اسماء کے اسرار ظاہر ہوتے ہیں۔

اسماء کے مطالب کی وسعت و ہمہ گیری لفظی معانی میں محدود نہیں کیونکہ ہر اسم صفت جامع جمیع صفات ہے۔

جس طرح اسماء میں ایک اسم اعظم ”اللہ“ ہے کہ سب اسماء کی ضمیر اسی کی طرف راجع ہوتی ہے جسے اسم ذات بھی کہتے ہیں اسی طرح صفات میں ایک صفت اعظم ”سُبْحَانَ“ ہے کہ ہر صفت کی ضمیر اس کی طرف راجع ہے اور یہی صفت خاص بھی کہلاتی ہے۔

جب اسم اعظم اور صفت اعظم کے ساتھ اسماء حسنی کی تسبیح پڑھی جاتی ہے اسماء حسنی کا فیضان مثل بارش برسنے لگتا ہے۔

فیضان کی دو قسمیں ہیں۔ تجلیات اور تاثیرات۔

تجلیات اسماء

پاک باطن لوگوں کو جب انشراح صدر ہوتا ہے تو اسماء حسنیٰ کی تجلی کا مشاہدہ ہوتا ہے، ایک ایک اسم متحلی ہوتا ہے اور کائنات کے ہر ہر ذرہ میں فیض رسانی مشہود ہوتی ہے۔

تجلیات کی تشریح الفاظ میں ممکن نہیں، یہ روحانیت کا معاملہ ہے جو اہل باطن مشاہدہ کرتے ہیں۔ جب اذکار و اشغال اور افکار و مراقبات کی تکمیل ہوتی ہے اس وقت یہ روحانی مناظر چشم باطن پر ظاہر ہوتے ہیں۔
تاثیرات اسماء دو قسم ہیں۔ تاثیرات جاریہ اور تاثیرات حالیہ۔

تاثیرات اسماء

تاثیرات جاریہ کا سلسلہ ازل سے ابد تک ہے اور تاثیرات حالیہ اہل دعوات کی استدعا پر ظہور میں آتی ہیں۔

تاثیرات حالیہ کی ذیل میں خواص اسماء زیر بحث آتے ہیں۔ خواص اسماء کا ظہور نفس میں بھی ہوتا ہے اور آفاق میں بھی۔ فیض انفسی کے لئے اعظم الاسماء کی شناخت ضروری ہوتی ہے۔ طریقہ یہ ہے کہ تین دن باروزہ معتکف ہو کر خواب اور حوارج و نماز کے بعد پورے اسماء حسنیٰ پڑھے جاتے

ہیں۔ اسی اثناء میں کسی ایک اسم سے مناسبت خصوصی ظہور میں آتی ہے۔ یعنی اس اسم کو پڑھتے وقت ایک خاص کیفیت قلب پر طاری ہوتی ہے۔ اس شخص کے لئے وہی اسم اعظم الاسماء ہوتا ہے۔

جب اعظم الاسماء معلوم ہو جائے تو صبح و شام اسماء حسنی کی تسبیح پڑھتے وقت اس اسم کی ستر بار تکرار کیا کریں۔ حسب حال و ضرورت فیض و برکت کا ظہور ہوتا رہے گا۔

دعوت کے لئے چالیس دن کا اعتکاف ضروری ہوتا ہے۔ روزہ و خلوت کے ساتھ روزانہ اسم اعظم کو تیس ہزار بار پڑھا جاتا ہے۔ ایک چلہ میں بارہ لاکھ کی تعداد پوری کی جاتی ہے۔ اعظم الاسماء کی دعوت کے لئے ہر اسم کا نصاب بارہ لاکھ ہے۔

کسی صاحب دعوت بزرگ سے اجازت حاصل کر کے دعوت میں مشغول ہونا چاہیے۔ اثناء دعوت میں بعض نہایت پر جلال مناظر نظر آتے ہیں جن سے غیر معمولی رعب قلب پر طاری ہو جاتا ہے اور زبان بند ہو کر دعوت نامہ تمام رہ جاتی ہے اس لئے کسی کامل کے زیر سایہ تکمیل دعوت کی جائے۔

دعوات اسماء دو قسم ہیں: دعوات خاصہ۔ دعوات عامہ۔

دعوات خاصہ

دعوات خاصہ کی بھی دو قسم ہیں۔ ایک تو تاثیرات اسماء سے اپنی ہستی، اپنی شخصیت اور اپنی ذات کو متاثر و فیضیاب کرنا۔ اس دعوت کی تکمیل کے لئے پہلے اعظم الاسماء (اسم اعظم) کی شناخت ضروری ہے پھر شرائط کے ساتھ چالیس دن میں بارہ لاکھ کی تعداد پوری کرنا ہے۔ یہ دعوت انفسی ہے۔ دعوات خاصہ کی دوسری قسم میں ماحول کو متاثر کرنا یعنی اپنی ہستی، شخصیت اور ذات سے علیحدہ گرد و پیش پر اثر انداز ہونا، یہ دعوات آفاقی ہے۔ اس دعوت کے لئے دو اسم ملا کر پڑھے جاتے ہیں۔ چالیس دن با شرائط بارہ ہزار بار روزانہ پڑھنے سے مطلوبہ تاثیرات ظاہر ہوتی ہیں۔

دعوات عامہ

دعوات عامہ کی بھی دو قسمیں ہیں ایک تو پورے اسماء حسنی کی دعوت دوسرے کسی خاص اسم کی دعوت۔ طریقہ یہ ہے کہ چالیس دن تک روزانہ بے ناغہ با شرائط تین سو ساٹھ بار پڑھیں۔ بعد چلہ صبح و شام ایک ایک بار پڑھا کریں۔ تاثیرات کا ظہور ہوتا رہے گا۔

اگر کسی خاص اسم کو پڑھنا چاہیں تو اس کی دعوت کا طریقہ یہ ہے کہ

چالیس دن تک بے نفعہ روزانہ با شرائط ایک ہزار سات سو پچاس بار
پڑھیں۔ بعد چلہ روزانہ ستر بار ورد کریں۔ ہمیشہ معمول رکھیں۔ تاثیرات کا
ظہور ہوتا رہے گا۔

معارف اسماء

باری تعالیٰ جل جلالہ و عز اسمہ کے جتنے بھی اسماء قرآن مجید میں آئے ہیں وہ سب ہی اسماء حسنیٰ ہیں۔

لَا إِلَهَ إِلَّا هُوَ ط لَهُ الْأَسْمَاءُ الْحُسْنَى ط

(اللہ کے سوا کوئی معبود نہیں اس کے سب نام اچھے اور پاک ہیں۔)
اسماء سے متعلق بندوں پر تین چیزیں فرض کی گئی ہیں۔ تسبیح، دعا، ذکر۔
اس اعتبار سے اسماء حسنیٰ مراتب میں منقسم ہیں۔

۱۔ تسبیح کے لئے یہ حکم ہے۔ سَبِّحْ اسْمَ رَبِّكَ (اپنے پروردگار کے نام کی تسبیح پڑھو)۔ آسمانوں اور زمین کی سب مخلوقات اسماء حسنیٰ کی تسبیح پڑھتے ہیں۔

لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ

وَالْأَرْضِ ط

(آسمانوں اور زمین کی سب مخلوقات اسماء حسنیٰ کی تسبیح پڑھتے ہیں۔)

وہ اسماء حسنیٰ جن کی تسبیح پڑھی جاتی ہے اسماء اعلیٰ اور اسماء تسبیحی کہلاتے ہیں۔ تسبیح، تحمید اور تہلیل کے ساتھ دو اسم ملا کر پڑھے جاتے ہیں۔

۲۔ دعا کے لئے یہ حکم ہے: **لِلّٰهِ الْاَسْمَاءُ الْحُسْنٰی فَادْعُوْهُ بِهَا** (سب اچھے اور پاک نام اللہ کے ہیں۔) پس ان ہی کے پاک ناموں سے اس کو پکارو اور دعا مانگو۔)

وہ اسماء حسنیٰ جو بطور دعا پڑھے جاتے ہیں اسماء تجلّیٰ اور اسماء دعائیٰ کہلاتے ہیں۔ ایک ایک اسم حرف نداء کے ساتھ پڑھا جاتا ہے۔ اصحاب طریقت اسماء دعائیٰ صبح و شام پڑھتے ہیں۔ یہی اسماء پاک باطن لوگوں پر متجلی ہوتے ہیں۔ یہ اسماء تعداد میں ۶۷ ہیں۔ ایک اسم ذات ہے اور ۶۶ صفاتی اسماء ہیں جو اسم ذات کی نورانی روشنی میں بالترتیب متجلی ہوتے ہیں۔

**يَا اَللّٰهُ - يَا رَحْمٰنُ - يَا رَحِيْمُ - يَا مَلِكُ -
يَا قُدُّوْسُ - يَا سَلَامُ - يَا مُؤْمِنُ - يَا مُهَيْمِنُ -
يَا عَزِيْزُ - يَا جَبّارُ - يَا مُتَكَبِّرُ - يَا خَالِقُ - يَا بَارِئُ -
يَا مُصَوِّرُ - يَا بَدِيْعُ - يَا قَادِرُ - يَا حَفِيْظُ -
يَا قَوِيٌّ - يَا رَبُّ - يَا اَحَدُ - يَا صَمَدُ - يَا وَاَحِدُ -
يَا قَهّارُ - يَا وَهّابُ - يَا رَزّاقُ - يَا فَتّاحُ - يَا غَفّارُ -**

يَا أَوَّلُ - يَا آخِرُ - يَا ظَاهِرُ - يَا بَاطِنُ - يَا نُورُ -
 يَا عَلِيمُ - يَا شَهِيدُ - يَا حَكِيمُ - يَا لَطِيفُ -
 يَا خَبِيرُ - يَا سَمِيعُ - يَا بَصِيرُ - يَا حَلِيمُ - يَا غَفُورُ -
 يَا شَكُورُ - يَا عَلِيُّ - يَا عَظِيمُ - يَا كَرِيمُ -
 يَا رَءُوفُ - يَا كَبِيرُ - يَا مَجِيدُ - يَا وَدُودُ - يَا قَرِيبُ -
 يَا مُجِيبُ - يَا حَقُّ - يَا وَلِيُّ - يَا حَمِيدُ -
 يَا وَكِيلُ - يَا قَدِيرُ - يَا تَوَّابُ - يَا غَفُورُ - يَا غَنِيُّ -
 يَا جَامِعُ - يَا رَقِيبُ - يَا مُقِيتُ - يَا حَسِيبُ - يَا بَرُّ -
 يَا وَاسِعُ - يَا حَيُّ - يَا قَيُّومُ - اسْتَجِبْ دَعْوَتِي
 بِأَسْمَائِكَ الْحُسْنَى وَبِأَعْظَمِ أَسْمَائِكَ -

۳۔ ذکر کے لئے یہ حکم ہے۔ وَاذْكُرْ سَمَ رَبِّكَ اپنے رب کے نام کا ذکر کرو۔ کس نام کا ذکر کریں؟ اُذْكُرْ اللّٰه اسم ذات ”اللّٰه“ کا ذکر کرو۔
 ذکر کے لئے اسم ذات ”اللّٰه“ مخصوص ہے۔ طریقت میں ذکر کی دو
 قسمیں ہیں۔ ذکر قلبی، ذکر نفسی۔ اصحاب طریقت پاس انفس میں اسم ذات کو
 جاری کرتے ہیں اور اسی مبارک اسم کو قلب میں قائم کرتے ہیں۔ جب ذکر اسم
 ذات جاری ہو کر قائم ہو جاتا ہے اسم ذات کی نورانی روشنی میں اسماء حسنی میں

سے ایک ایک اسم متجلی ہوتا ہے۔ اصحاب حقیقت بھی اسم ذات ہی کو نظر میں جما کر تسبیحات اسماء پڑھتے ہیں اور اسی کی برکت سے اسماء کے خواص و تاثیرات کے اسرار منکشف ہوتے ہیں۔

ذکر کی تیسری قسم ذکر لسانی بھی ہے۔ زبان سے جو کچھ پڑھا جائے۔ وہ سب ذکر لسانی کی ذیل میں ہے۔

وہ اسماء جو بطور اضافت وصف قرآن مجید میں آئے ہیں اسماء توصیفی کہلاتے ہیں۔ یہ ہیں:

رَفِيعُ الدَّرَجَاتِ ذُو الْعَرْشِ - مَلِكُ الْمُلْكِ -
 ذُو الْجَلَالِ وَالْإِكْرَامِ - الْمُتَعَالِ - الْمُسْتَعَانُ -
 الْمُقْتَدِرُ - الْخَلْقُ - الْعَلَامُ - الْمَتِينُ - الْمُبِينُ -
 الرَّشِيدُ - النَّصِيرُ - الْقَاهِرُ - الشَّاکِرُ - الْفَاطِرُ - الْمَوْلَى -
 الْأَعْلَى - الْعَالِمُ - الْحَافِظُ - الْمَالِكُ - الْمُجِيبُ -
 الْمَلِکُ - الرَّفِيعُ -

ان اسماء توصیفی میں تین نام اسماء تجلی میں شامل ہیں۔

رَفِيعُ الدَّرَجَاتِ ذُو الْعَرْشِ - مَلِكُ الْمُلْكِ - ذُو الْجَلَالِ
 وَالْإِكْرَامِ پہلے اور دوسرے نام کی تجلی صرف انبیاء علیہم الصلوٰۃ والسلام کے

لئے مخصوص ہے۔ تیسرے اسم کی تجلی قیامت کے دن عام ہوگی۔
توصیفی اسماء میں سے ۱۶ نام تسبیحی اسماء میں شامل ہیں۔

الْمُسْتَعَانُ - الْمُتَعَالُ - الْحَافِظُ - النَّاصِرُ - الْمُقْتَدِرُ -
الْخَلْقُ - الْعَلَامُ - الْمُفِينُ - الْمُتَيْنُ - الرَّشِيدُ -
النَّصِيرُ - الْقَاهِرُ - الْمُحِيطُ - الْمَلِكُ - الْمَلِكُ -
الرَّقِيعُ -

وہ اسماء جن کے مشتقات قرآن مجید سے اخذ کئے گئے، اسمائے
اضافی کہلاتے ہیں۔ یہ ہیں:

الْقَابِضُ - الْبَاسِطُ - الْمُعِزُّ - الْمَذِلُّ - الْبَاعِثُ -
الْمُبْدِئُ - الْمُعِيدُ - الْمُغْنِي - الْوَارِثُ - الْهَادِي -
الْوَالِي - الْبَاقِي - الْمُنْعِمُ - الْحَاكِمُ - الْغَافِرُ - الْقَابِلُ -
وہ اسماء جن کے مادے قرآن مجید میں ہیں، اسماء وضعی کہلاتے ہیں۔ یہ

ہیں:

الرَّافِعُ - الْعَدْلُ - الْحَكَمُ - الْمُخَصِي - الْمُخِي -
الْمُمِيتُ - الْمُقْصِطُ - الْمُنتَقِمُ - الضَّارُّ - النَّافِعُ -
الْشَّافِعُ - الْمُعْطَى - النِّعَمُ - الْخَافِضُ - الْمَانِعُ -

الصُّبُورُ - الْعَالِي - الْجَلِيلُ - الْوَاجِدُ - الْمَجْدُ -
الْمَاجِدُ - الْقَدِيمُ - الْمُقَدَّمُ - الْمُؤَخَّرُ - السَّارُ -
الْقَائِمُ - الدَّائِمُ - الْأَزَلِيُّ - الْأَبَدِيُّ -

فیضان اسماء حسنی

کائنات کے ذرہ ذرہ اور قطرہ قطرہ میں اسماء حسنی کے فیضان کا جلوہ ہے۔ جملہ مخلوقات اسماء حسنی کی تسبیح پڑھ رہی ہیں۔ اصحاب مجاہدہ خواہ اہل طریقت ہوں یا اہل حقیقت اہل ریاضات ہوں یا اہل دعوات سب اسماء حسنی ہی سے فیض حاصل کر رہے ہیں۔

انبیاء علیہم الصلوٰۃ والسلام پر بھی اسماء حسنی ہی کے اسرار منکشف تھے کسی پر چند اسم کے اسرار ہویدا تھے۔ حضرات انبیاء کو تبارک و تعالیٰ جل شانہ و عز اسمہ کی جناب سے جو اسم عطا ہوتا ہے وہ ان کے لئے اعظم الاسماء (اسم اعظم) ہے اور اسی کی روشنی میں سب اسماء کی تجلیات و تاثیرات مشاہدہ ہوتی ہیں۔

جس طرح اسم ذات اللہ کی تجلی میں تمام اسماء ایک ایک کر کے متجلی ہوتے ہیں، بعض صلحاء پر صرف اسم ذات ہی تجلی فرما ہوتا ہے، بعض پر چند اسم متجلی ہوتے ہیں، بعض پر قیوم تک سب اسماء کا جلوہ مکشوف ہوتا ہے۔ اسی

طرح تاثیرات اسماء بھی اسم ذات ہی کی روشنی میں مشہود ہوتی ہیں۔ کسی پر ایک اسم کسی پر چند اسم کی تاثیرات اور ان کے اسرار جس قدر کہ منظور الہی ہوتا ہے مشہود ہوتے ہیں۔

انبیاء علیہم الصلوٰۃ والسلام کو سب اسماء حسنی کی تجلیات کا مشاہدہ ہو کر اسم اعظم رفیع الدرجت کی تجلی بھی مکشوف ہوتی ہے۔ غیر نبی پر اس تجلی اعظم کا انکشاف نہیں ہوتا۔

حضرات انبیاء پر جس طرح اسماء الہی سب ایک ایک کر کے متجلی ہوتے ہیں اسی طرح تاثیرات اسماء بھی ایک ایک کر کے مشاہدہ ہوتی ہیں۔ مگر خواص و تاثیرات کے اسرار سب اسماء کے ظاہر نہیں ہوتے۔ کسی پر ایک اسم کے اور کسی پر اسی اسم کی روشنی میں چند اسم کے اسرار ظاہر فرمائے جاتے ہیں۔ حضرت نوح علیہ السلام پر **الْوَاحِدُ الْقَهَّارُ** کے اسرار ظاہر ہوئے۔ حضرت ابراہیم علیہ السلام پر **السَّلَامُ الْمُؤْمِنُ** حضرت سلیمان علیہ السلام پر **الْعَزِيزُ الْوَهَّابُ** حضرت عیسیٰ علیہ السلام پر **الْحَيُّ الْقَيُّومُ** سب انبیاء کو کوئی نہ کوئی اسم عطا ہوا۔ حضرت نبی آخر الزماں ﷺ پر سب اسماء کے آثار و خواص ظاہر فرمائے گئے تاکہ قیامت تک ذات گرامی کے وسیلہ سے اہل استعداد و صلاحیت مستفیض ہو سکیں۔

وہ اسماء جو بعض اہل علم نے قرآن مجید کی آیات کریمہ سے مشتقات اور
 مادے مستخرج کر کے بنائے ہیں اسماء اضافی اور اسماء وضعی کہلاتے ہیں اسماء
 حسنیٰ میں شامل نہیں ہیں۔ نہ ان کا شمار اسماء تسبیحی میں ہے نہ اسماء دعائی میں۔
 بعض لوگوں نے اپنے وظائف و اوراد میں ان اضافی اور وضعی اسماء کو بھی اسماء
 حسنیٰ کے ساتھ شامل کیا ہے۔

طرق و سلاسل

حضرت نبی کریم ﷺ سے چار سو اصحاب صفہ نے طریقت کی تعلیم حاصل کی۔ ان میں سے اکثر صحابہ سے سلسلہ جاری ہوا۔ یہ تمام سلاسل جو اصحاب صفہ سے جاری ہوئے اطراف عالم میں پھیلے ہوئے ہیں۔ سب اہل طریقت خواہ وہ کسی بھی سلسلہ کے وسیلہ سے حضرت نبی کریم ﷺ سے وابستہ ہوں اور منزل مقصود تک پہنچ کر انعامات ربی سے سرفراز ہو چکے ہوں قرآنی اصطلاح میں ان کا شمار صالحین میں ہے۔

اصحاب صفہ کے علاوہ خلیفہ اول حضرت سیدنا ابو بکر صدیقؓ سے بھی طریقت کا سلسلہ جاری ہے جو طریقہ صدیقیہ سلمانیا کہلاتا ہے۔ حضرت سیدنا علی کرم اللہ وجہہ سے بھی طریقت کے سلسلے جاری ہوئے جو بتوسط حضرات حسین رضی اللہ عنہما اور حضرت شیخ حسن بصری علیہ الرحمۃ و حضرت عبدالعزیز مکی علیہ الرحمۃ اور بعض دیگر حضرات سے اطراف عالم میں پھیلے۔

سلسلہ صدیقیہ کی ایک شاخ، توسط حضرت بایزید بسطامی علیہ الرحمۃ ہند میں نقشبندیہ کے نام سے مشہور ہے جس کے متعدد خانوادے ہیں۔ ممالک اسلامیہ ایران، عراق، حجاز، شام، مصر، ترکستان اور افریقہ میں سلسلہ صدیقیہ کی شاخیں پھیلی ہوئی ہیں۔

حضرت سیدنا ابابکر صدیقؓ سے طریقت میں بہت سے لوگ فیضیاب ہوئے۔ مگر سلسلہ حضرت سلمان فارسیؓ سے جاری ہوا ہے۔ حضرت آقائے قلندران، پیشوائے ابدالان، خادم خاص حضرت رحمۃ اللعالمین ﷺ و موزن باذن اللہ بلال حبشی رضی اللہ عنہ کو نسبت قلندریہ صدیقیہ حاصل تھی۔ اور حضرت بلال رضی اللہ عنہ سے حضرت سعید حبشیؒ قدس سرہ فیضیاب ہوئے جو حضرت سیدنا امام حسن رضی اللہ عنہ سے نسبت قلندریہ حیدریہ میں بھی شرف یاب ہوئے تھے۔ اور جن سے دنیائے اسلام میں روحانیت کی روشنی پھیلی۔ منقول ہے کہ حضرت بلال رضی اللہ عنہ پر **هُوَ اللّٰهُ أَحَدٌ** ط کے اسرار منکشف ہوئے تھے۔

تجلیات اسماء کا انکشاف اصحاب طریقت کو ہوتا ہے اور تاثیرات اسماء کا مشاہدہ اصحاب معرفت کو ہوتا ہے۔

اصحاب طریقت جب مجاہدہ میں مشغول ہوتے ہیں اسماء حسنیٰ کی تجلیات

متجلی ہوتی ہیں۔ اسم اعظم اللہ کی تجلی میں ایک ایک اسم کی تجلی جلوہ افروز ہوتی ہے۔ سب سے آخر میں جب اسم قیوم کی تجلی ہوتی ہے تو روشنی قلب میں قائم ہو جاتی ہے۔

”معرفت“ سے مراد ہے اسماء حسنی کا عرفان یعنی اسماء کے خواص کو پہچاننا اور ”حقیقت“ سے اسماء کی تاثیرات کا مشاہدہ مراد ہے۔

خواص اسماء کا پورا علم تو محال ہے کیونکہ یہ اسرار الہی ہیں۔ اہل دعوات پر ان کے حوصلہ ظرف استعداد اور صلاحیت کے مطابق اسرار منکشف ہوتے ہیں۔ اہل دعوات جب کامل ہوتے ہیں، مستجاب الدعوات کا درجہ حاصل کرتے ہیں جن کو قرآنی اصطلاح میں اولیاء اللہ کہا گیا ہے۔

حضرت بلال رضی اللہ عنہ کو مقام قلندری حاصل تھا، وہ مستجاب الدعوات کے درجہ تک پہنچے تھے اور ولی اللہ کے مرتبہ پر فائز تھے۔ اور کیوں نہ ہوتے حضرت نبی کریم ﷺ کے خادم خاص اور حضرت سیدنا ابا بکر صدیق رضی اللہ عنہ سے فیض یافتہ تھے۔

حضرت سعید حبشی قدس سرہ، حضرت بلال رضی اللہ عنہ سے نسبت قلندریہ صدیقیہ میں مشرف ہوئے تھے اور حضرت سیدنا امام حسن رضی اللہ عنہ سے بھی نسبت قلندریہ حیدریہ میں فیضیاب تھے۔

سلسلہ عالیہ قلندریہ کے فیوض و برکات سے اکثر اصحاب طریقت بھی
مشرف ہوئے ہیں اور ان سے بھی سلسلہ جاری ہوا ہے۔

قلندری ایک نسبت ہے جو توسط حضرت نبی کریم ﷺ بندے کو اپنے
رب سے قریب کر کے مقام رضا تک پہنچا دیتی ہے۔ اس کی حقیقت کو الفاظ
میں بیان نہیں کیا جاسکتا کیونکہ یہ قابل نہیں حال ہے۔

تعلیمات قلندر یہ

طریقہ قلندریہ میں داخل ہونے کے لئے چھ باتیں ضروری ہیں۔ اگر ان میں سے ایک بات بھی ناقص ہوگی تو منزل مقصود تک پہنچنا محال ہے۔

عقائد صحیحہ

اعمال صالحہ

اخلاق حمیدہ

معاملات پسندیدہ

اطاعت مرشد

صبر و استقلال

مذکورہ امور سہ کی تصحیح و تصدیق و تکمیل کے بعد مشغول دعوات ہونا چاہیے۔

شرائط دعوات

دعوات میں مشغول ہونے کے لئے تین شرطیں ضروری ہیں۔ اگر ان میں سے ایک شرط بھی ناقص ہوگی تو کامیابی نہ صرف ناممکن بلکہ نتائج نہایت خطرناک اور خراب ہوں گے۔

- ۱۔ جگہ، لباس، بدن کا پاک و صاف ہونا۔
- ۲۔ زبان و دہن کو جھوٹ، غیبت، فضول بکواس اور بے ضرورت گفتگو سے باز رکھنا۔
- ۳۔ ماکولات و مشروبات میں شکم کو ہر مکروہ، غلیظ، گندہ، ثقیل، دیر ہضم، مشتبہ، ناجائز، صدقہ، خیرات اور قرض سے پاک و صاف رکھنا۔

طریق دعوات

دعوات اسماء کے دو طریقے ہیں۔ جہری و سہری۔ زبان کی حرکت اور آواز کے ساتھ پڑھنا جہری ہے۔ بغیر آواز کے پڑھنا سہری ہے۔ سہری کی بھی دو قسم ہے، بغیر آواز کے زبان کی حرکت کے ساتھ پڑھنا یا بغیر آواز اور بغیر زبان کی حرکت کے صرف دل میں پڑھنا۔

دونوں طریقوں میں سے جس طریقہ سے رغبت ہو اسے اختیار کیا

جائے۔ خواہ جبری طریقہ اختیار کریں یا سہری۔ حروف و تلفظ کو صحیح مخرج سے ادا کریں اور گنتی پوری کرنے کے خیال سے عجلت اور تیزی سے نہ پڑھیں بلکہ نہایت سکون و اطمینان سے پڑھیں۔

جبری دعوات میں اصواتی شکلیں نمودار ہوتی ہیں جو عرف عام میں مؤکلات کے نام سے موسوم ہیں۔

سہری دعوات میں معنوی جلوے نظر آتے ہیں جو عرف عام میں روحانیات کے نام سے موسوم ہیں۔

ضبط و ہمت نہ ہو تو ضلل دماغ کا اندیشہ ہے۔

دعوات میں تندرست و توانا اور نہایت قوی القلب اشخاص کو مشغول ہونا چاہیے جن کی عمر چالیس سال سے متجاوز نہ ہو۔

دعوات مرشد کی خدمت میں ادا کی جائیں تو بہتر ہے۔ ورنہ مرشد سے قلبی رابطہ قائم رکھیں۔

دست چیر از عاتباں کوتاہ نیست

دست او جز قبضہ اللہ نیست

يَدُ اللَّهِ فَوْقَ أَيْدِيهِمْ

وہ لوگ جن کی جوانی دنیاوی لغویات میں گزری جب کسی کام کے نہ

رہے تو مسجد و مصلیٰ نظر آیا، ہرگز دعوات کا قصد نہ کریں۔ ان لوگوں کو صرف استغفار اور دعائے خاتمہ بالخیر میں وقت گزاری کرنی چاہیے۔ دعوات حق تو جو ان صالح اور اولوالعزم و باہمت پاکہازوں کے لئے ہیں۔

رموز دعوت

اسم کو بار بار دہرانے سے تکرار لفظی کے سبب تاثیر پیدا ہوتی ہے اور الفاظ و حروف کے سلب سے معانی جوش کے ساتھ ابلنے لگتے ہیں جیسے مسلسل رگڑ سے حرارت پیدا ہوتی ہے۔

ہر اسم کے ماتحت ستر (۷۰) مخفی قوتیں ہیں جن کو خواہ موکلات کہو یا روحانیین سمجھو صاحب دعوت کے گرد و پیش ان کی برکات کا ظہور ہوتا ہے۔

مسک قلندرانه

مذہب کی بنیاد پانچ عقیدوں پر ہے۔ اللہ پاک کی ذات و صفات کی تقدیس و یکتائی کا صدق دل سے اقرار اور شرکانہ و ملحدانہ ہمہ قسم کے جلی و خفی اعتقادات سے انکار۔ ملائکہ کے وجود کو تسلیم کرنا اور نظام کائنات پر ان کو مامور یقین کرنا۔ آسمانی کتابوں اور ان کے جملہ احکام کو صحیح جاننا۔ جملہ انبیاء علیہم الصلوٰۃ والسلام کو سچا پیغمبر ماننا۔ قیامت، حشر اجساد، عذاب و ثواب، دوزخ و جنت اور جملہ معاملات آخرت پر ایمان رکھنا۔

مذکورہ پانچ عقیدے ہر قلندر کی روح رواں ہیں۔ اعمال کے بارے میں قلندری مسلک یہ ہے کہ وہ قرآن کو آخری کتاب اور اس کے تمام اوامرو نواہی کو جن کے صاف و صریح احکام موجود ہیں واجب العمل سمجھتے ہیں اور اس کے منکر کو گمراہ جانتے ہیں۔

حضرت محمد مصطفیٰ ﷺ کو آخری پیغمبر اور جملہ مخلوقات میں سب سے

افضل و اشرف یقین کر کے ان کو اپنا دینی و دنیاوی ظاہری و باطنی جسمانی و روحانی پیشوا، مقتدا اور ہادی جانتے ہیں اور ان کی اتباع میں ہی نجات اخروی کو مضمر سمجھتے ہیں۔

تزکیہ نفس اور تصفیہ قلب کے لئے طریقہ قلندر یہ کے معمولات خصوصی میں صوم الصومال ہے جس کو روزہ طے بھی کہتے ہیں۔ یہ روزہ تین تین دن پانچ پانچ دن اور سات سات دن کا ہوتا ہے۔ ان روزوں کے ایام میں آگ پر پکی ہوئی کوئی چیز نہیں کھاتے۔ ریاضات شاقہ اور مجاہدات شدیدہ سے اپنے باطن کو سنوارتے اور اپنی روحانیت کو بھلّی کرتے ہیں۔

جو لوگ تزکیہ و تصفیہ کے مراحل و منازل طے کر کے دعوات اسماء کی تکمیل کر چکے ہیں تین طبقوں میں منقسم ہوتے ہیں۔

مہری۔ قہری۔ دہری

قلندر ان مہری بستیوں اور آبادیوں سے قریب اپنا تکیہ یا دائرہ قائم کر کے مقیم ہو جاتے ہیں۔ رشد و ہدایت کا سلسلہ جاری ہوتا ہے۔ خلق خدا فیض پاتی ہے۔ ان میں بعض متاہل ہوتے ہیں اور بعض مجردانہ زندگی بسر کرتے ہیں۔ ان ہی حضرات میں سے بعض اہل ارشاد ہوتے ہیں، بعض اہل خدمات۔ کوئی قطب ہوتا ہے، کوئی غوث۔ انتظامیہ امور قطب سے متعلق

ہوتے ہیں اور عدلیہ کا تعلق غوث سے ہوتا ہے۔

قلندران قہری جنگلوں، پہاڑوں اور چشموں پر سنسان اور دیران مگر پر فضا مقاموں میں اپنا زاویہ قائم کرتے ہیں۔ ان حضرات تک عوام کی رسائی نہیں ہوتی۔ عسکری تنظیم اور دفاعی امور ان حضرات سے متعلق ہوتے ہیں۔ بعض اپنی جگہ مقیم رہتے ہیں، بعض اپنی حدود مقررہ میں گشت کرتے ہیں۔ اوتاد اور ابدال ان ہی حضرات میں سے ہوتے ہیں۔ یہ حضرات ازدواجی زندگی سے قطعاً دور رہتے ہیں۔

قلندران دہری کسی جگہ مستقبل قیام نہیں کرتے۔ ہمیشہ گشت و گردآوری میں رہتے ہیں۔ انتظام دنیا کے بعض کام ان کے سپرد ہوتے ہیں۔ بڑے صاحب کمال، صاحب تصرف، صاحب کرامت، صاحب خوارق عادات اور بڑے بلند پایہ اولیاء اللہ ہوتے ہیں۔ ان ہی حضرات میں سے کوئی ایک فرد قلندر اعظم ہوتا ہے جو مستجاب الدعوات کے درجہ اور مرتبہ پر فائز ہو کر خضر وقت کہلاتا ہے۔

طریقت کی طرح قلندرانہ مسلک عام نہیں، اگرچہ طریقت کے لئے بھی ذوق سلیم اور طلب صادق شرط ہے۔

قلندرانہ مسلک میں عزم راسخ، اعتقاد جازم، اطاعت مرشد اور صبر و

استقلال کے ساتھ قید اخوت یعنی روحانی برادری کی مساوات و یگانگت اشد ضروری ہیں کہ بغیر ان قیود و شرائط کے اس منزل پر ایک قدم بھی نہیں چلا جا سکتا۔ ان چیزوں پر عالی ظرف و بلند ہمت اشخاص ہی قابو پا سکتے ہیں۔ ہر دنی الطبع، پست ہمت، کم ظرف و کم حوصلہ اور متزلزل و مذہذب اشخاص کے بس کی بات نہیں۔ اس لئے قلندری تعلیمات سینہ بسینہ اور سلسلہ دست بدست ہے۔

متوسلین طریقہ قلندریہ میں رشتہ مواخات و ارتباط اور قلبی و روحانی تعلق کے ساتھ ظاہری و باطنی اتفاق و اتحاد یکجان و دو قالب کا مصداق ہوتا ہے۔ اگر اس چیز میں خفیف سا فرق بھی محسوس ہوتا ہے تو اس کو منافقت سے تعبیر کر کے فوری اصلاح حال کی سرگرمی سے سعی کی جاتی ہے۔

ساری دنیا کے قلندر آپس میں اس قدر انس و الفت رکھتے ہیں جس میں کسی طرح کی بھی مغائرت نہیں پائی جاتی۔ حضرت ابن عمرؓ کی صحیح روایت ان ہی لوگوں کے حق میں ہے کہ ”آپس میں اللہ کے واسطے بڑی گہری محبت رکھتے ہیں۔ قیامت کے دن جب اور لوگوں کو خوف ہوگا یہ لوگ بے خوف اور خوشحال ہوں گے۔ اللہ تعالیٰ ان کی بڑی عزت فرمائے گا۔ ان کو نورانی منبر بیٹھنے کو ملیں گے۔“ (متدرک حاکم)

مراتب و مقامات قلندری

قلندران عالی مقام جو دنیا میں ہر زمانہ میں موجود رہتے ہیں ان کی کل تعداد تین سو ساٹھ بیان کی جاتی ہے۔ یہ دنیا کی ساتوں اقلیموں میں منقسم ہیں۔ ہر ولایت میں پچاس پچاس قلندر ہیں اور دس قلندر قطب شمالی میں ہیں۔ ہر ولایت میں جو پچاس قلندر ہوتے ہیں ان میں چالیس ابدال اور دس اوتاد ہوتے ہیں۔ یہ سب قلندران قہری ہیں۔ وہ دس قلندر جو قطب شمالی میں ہیں قلندران دہری ہیں۔ ساری دنیا کا گشت کرتے ہیں۔

قلندران قہری و دہری بہت بلند مرتبہ اور عالی مقام ہیں۔ ان کے مراتب و مقامات کا صحیح اندازہ آسان نہیں۔ حضرت عبداللہ بن مسعودؓ کی روایت میں ان اولیاء اللہ کے مراتب و مقامات کو انبیاء و ملائکہ کے مراتب و مقامات سے تشبیہ دی گئی ہے۔ (ابن عساکر)

قلندران مہری کی کل تعداد ساری دنیا میں ستر ہزار بیان کی جاتی ہے۔ ہر ولایت میں دس ہزار ہیں۔

قلندران دہری میں ایک قلندر اعظم ہے اور دو ان کے نائب ہیں اور سات کی گمرانی میں ایک ایک ولایت ہے۔

وہ قلندر جو کسی خدمت پر مامور نہیں لاکھوں کی تعداد میں دنیا کے ہر گوشہ

میں پھیلے ہوئے ہیں۔ جب کوئی صاحب مرتبہ قلندر وفات پاتا ہے، ان میں سے کوئی ان کی جگہ مقرر ہوتا ہے۔ دنیا کا نظام ظاہری سب تنظیم باطنی کا عکس ہے۔ کارکنان قضا و قدر کے ماتحت اہل خدمات کام کرتے ہیں، حکومتوں کا تغیر و تبدل، ممالک کی فتح و شکست، قحط و وبا اور اسی قبیل کے تمام واقعات و حالات مخلوق کے کردار و اعمال کا نتیجہ ہوتے ہیں جن کا ظہور عوام کے معاملات کی مناسبت سے ہوتا ہے۔ دنیا میں ۷۰ اوتاو۔ ۲۸۰ ابدال۔ ۳۵ ہزار قطب۔ ۳۵ ہزار غوث ہیں۔

معمولاتِ طریقہ قلندریہ

طریقہ قلندریہ کے معمولات خصوصی جو مبتدی سے لے کر منتہی تک کے لئے لازمی اور ضروری ہیں، ہر قلندر ان کا پابند ہوتا ہے۔ اول شب میں نماز عشاء پڑھ کر سو جانا اور نصف شب کو اٹھ کر صبح تک بیدار رہنا طریقہ کے معمولات خاص میں ہے۔

قلندر حضرات تہجد میں بارہ رکعت نماز دو دو رکعت کر کے پڑھتے ہیں اور تیرہویں رکعت وتر آخر میں پڑھتے ہیں۔ جو اصحاب حافظ قرآن ہوتے ہیں وہ تو بارہ رکعتوں میں مسلسل قرآن مجید پڑھتے ہیں اور جو حافظ نہیں ہوتے وہ ہر دو رکعت میں سورہ قدر پانچ بار اس طرح پڑھتے ہیں کہ اول رکعت میں بعد فاتحہ ۳ بار اور دوسری رکعت میں بعد فاتحہ دو بار۔ ہر دو رکعت کے سلام کے بعد تسبیح اعظم الاذکار ایک بار پڑھتے ہیں۔ وتر کی ایک رکعت میں بعد فاتحہ سورہ قدر دس بار پڑھتے ہیں اور بعد سلام تسبیح اعظم الاذکار ایک

بار پڑھ کر دعائے جلیلہ ۷۰ بار پڑھتے ہیں۔

فجر کی سنت و فرض کے درمیان سورہ فاتحہ سات بار پڑھتے اور بعد نماز فجر تسبیحات اسماء پڑھتے ہیں۔ عصر کے بعد بھی تسبیحات اسماء پڑھتے ہیں اور عشاء کی نماز کے بعد طریقہ کا خاص درود شریف ۷۰ بار پڑھتے ہیں اور پھر کسی سے کلام کئے بغیر سو جاتے ہیں۔ بعد نماز مغرب تسبیح اعظم کے شغل کی مداومت رکھتے ہیں۔

مذکورہ معمولات تو ہر مبتدی اور منتہی قلندر کے ہوتے ہیں۔ جو اصحاب دعوت اسماء کی ریاضت میں مشغول ہوتے ہیں ان کے لئے روزہ رکھنا بھی ضروری ہوتا ہے اور جب تک دعوت کی تکمیل نہ ہو روزوں کا سلسلہ جاری رہتا ہے۔ روزوں میں آگ پر پکی ہوئی کوئی چیز نہیں کھاتے۔ تازہ پھل جو میسر ہوں اور خشک میوہ جو مل سکتا ہو کھاتے ہیں۔ شہد اور بھجور سے روزہ افطار کرتے ہیں۔

قلندرانہ زندگی

قلندر حضرات نہایت سادہ اور سبک معاشرت کو پسند کرتے ہیں۔ ہر طرح کے نمود و نمائش کو سخت ناپسند کرتے ہیں۔ پاکیزگی اور نفاست صفائی اور ستھرائی ہر کام میں ملحوظ رکھتے ہیں۔

جملہ قلندر حضرات کی ایک خاص عادت یہ ہے کہ کسی کے گھر جا کر کھانا نہیں کھاتے۔ خواہ سفر میں ہوں یا حضر میں، کسی کی دعوت رو نہیں کرتے۔ اگر کوئی ان کی جائے قیام پر کھانا یا کوئی چیز پیش کرے تو قبول کر لیتے ہیں۔ بشرطیکہ صدقہ و نیاز یا زکوٰۃ خیرات سے نہ ہو۔ بلکہ خالص بہ نیت نذرانہ ہدیۃ پیش کی جائے۔

باعتبار وضع قطع سب قلندر حضرات ایک نمایاں اور امتیازی شان رکھتے ہیں۔ جسم کے زیریں حصہ کے لئے نیچا اور ڈھیلا ڈھالا پیراہن اور سر پر کلاہ قلندری پہنتے ہیں۔ جبہ و ستار پسند نہیں کرتے۔

کھانے پینے میں حلال اور پاک کا بہت لحاظ رکھتے ہیں، پر تکلف غذائیں پسند نہیں کرتے۔ صبح کے وقت سادہ ناشتہ کرتے ہیں۔ مضرت رساں چیزوں سے پرہیز کرتے ہیں۔ دن کا کھانا ظہر کے وقت کھاتے ہیں۔ اس وقت قلندری دسترخوان بہت وسیع ہوتا ہے۔ سب حاضر باش شریک طعام ہوتے ہیں۔

رات کے کھانے میں جو کا دلیہ ہی پسند کھانا ہے۔ ہر قلندر کی رات کی مرغوب غذا جو کا دلیہ ہے۔ بعض قلندر دن کے کھانے میں بھی سب کھانوں پر جو کا دلیہ مرجع رکھتے ہیں، جس میں دالیں اور سبز ترکاریاں شامل کر کے حلیم

بناتے ہیں۔

قلندروں کی مجلس میں دنیا کی فضول باتیں اور لغویات و خرافات قطعاً نہیں ہوتے۔ قلندر بڑے پاکباز، خوددار اور غیور ہوتے ہیں۔ شرک و فسق، الحاد و بدعت، نفاق اور اختلاف سے بالکل پاک رہتے ہیں۔ لہو و لعب اور ناچ گانے کی محفلوں میں کبھی شریک نہیں ہوتے، سیاسی اور غیر سیاسی تحریکوں، منافقانہ سرگرمیوں، فرقہ بندی کی انجمنوں اور ہر قسم کی ہنگامہ آرائیوں سے قطعاً بے تعلق رہتے ہیں۔ تعویذ گنڈے کی فریب کاریوں اور ساحرانہ شعبہ بازیوں سے سخت نفرت رکھتے ہیں۔

قلندران دہری تو ہمیشہ سیر و سفر میں رہتے ہیں۔ قلندران قہری جو دریاؤں اور چشموں یا پہاڑوں پر سنسان اور خاموش مقامات میں رہتے ہیں عموماً بھیڑیں اور بکریاں پالتے ہیں۔ ان کا لباس چمڑے کا لبادہ یا پوتین یا کمبل کی گلیم یا گاڑھے کا لہا کرتا ہوا کرتا ہے۔ سر پر چمڑے یا بالوں کی کلاہ بلند ہوتی ہے۔

قلندران مہری جو آبادیوں اور بستیوں سے قریب نگیہ نشین ہوتے ہیں زراعت کو پسند کرتے ہیں، کاشتکاری کے ساتھ مویشی بھی بہت رکھتے ہیں، مرغیاں بھی بہت کثرت سے پالتے ہیں۔ وہ قلندر جواہل و عیال بھی رکھتے

ہیں، گھریلو صنعتوں سے دلچسپی رکھتے ہیں اور ہر ممکن طریقہ سے حلال اور پاک روزی کے جائز وسائل مہیا کرتے ہیں۔

قلندر حضرات اس بات پر پختہ یقین رکھتے ہیں کہ دنیاوی زندگی کی مسرتوں اور صحت و سلامتی کے لئے سادہ بے تکلف اور پاک معاشرت ہی ضروری ہے۔ جس قدر تکلفات بڑھائے جائیں گے اور معیار زندگی بلند کیا جائے گا، اسی قدر معاشی مشکلات میں اضافہ ہوگا۔ جتنی غیر واجبی اور محض نمائشی ضروریات شامل زندگی کی جائیں گی، اسی تناسب سے جرائم و قبائح اور پریشانیاں بڑھیں گی اور لطف زندگی خراب ہوگا۔

قلندر حضرات بڑے صابر و شاکر اور باہمت ہوتے ہیں۔ کبھی کسی کے آگے دست سوال دراز نہیں کرتے۔ ہر حال میں خوش و خرم رہتے ہیں۔

غرض قلندرانہ زندگی نہایت خاموش و پر مسرت ہوتی ہے۔ قلندرانِ عالی مقام کی خدمت و صحبت سے سکون خاطر اور اطمینان قلب حاصل ہو کر توجہ الی اللہ کا جذبہ بیدار ہو جاتا ہے۔

جس طرح اہل تصوف نے خود کو اصحاب طریقت ظاہر کر کے سادہ لوح مسلمانوں کو شرک و فسق اور بدعت و الحاد میں مبتلا کر دیا اور ماسوائے اللہ کی پرستش کے ایسے تاریک اور عمیق غاروں میں دھکیل دیا کہ نکلنا چاہیں تو نہیں

نکل سکتے، اسی طرح بعض بازاری دلق پوش گدا گروں نے بہروپ بھر کر عوام کو طلسمی گورکھ دھندوں میں پھنسا کر گمراہ کر دیا اور اہل ذوق طالبین حق کو ایسے چکر میں ڈالا کہ اپنے ہی گرد گھومتے رہتے ہیں۔ منزل مقصود کا سراغ نہیں ملتا۔

تعریف قلندری

کسی قلندر سے کسی نے پوچھا۔ ”بابا قلندری چیست۔“ قلندر نے جواب دیا۔ ”صادق و عابد بودن۔“ قلندری کی اصل ہے صدق، جس خوش بخت کو مقام صدق حاصل ہو وہی قلندر ہے۔ یہ مقام صرف عبادت ہی سے حاصل ہوتا ہے۔ اس لے نمازوں سے قبل دعائے صدق ”رَبِّ اَدْخِلْنِيْ مُدْخَلَ صِدْقٍ“ (الایہ) پڑھنے کا حکم ہے۔

قلندری یا مقام صدق کے حصول کے لئے تین چیزیں ضروری ہیں کہ ان کے بغیر یہ نعمت عظمیٰ حاصل نہیں ہوتی۔

نسبت صحیح۔ نماز بخضر قلب۔ تسبیحات اسماء حسنی۔

نسبت کیا چیز ہے؟ نسبت ایک وجدانی جذبہ ہے جو منجانب حق تعالیٰ جل شانہ عباد مخلص کو بطور القاء عطا ہوتا ہے۔ حضرت خاتم الانبیاء والمرسلین صلوٰہ اللہ علیہم سے قبل بغیر انبیاء کے توسط کے بعض مخلص بندوں پر یہ جذبہ

شریفہ القاء ہوا جیسا کہ حضرت خضر علیہ السلام کے تذکرہ میں ہے:
 ”ہمارے بندوں میں سے ایک بندہ جس کو ہم نے اپنے حضور سے
 رحمت عطا کی اور اپنی جناب سے علم سکھایا۔“

نسبت یا جذبہ وجدانی درحقیقت ایک رحمت ہے۔ جس کو یہ چیز القا ہوتی
 ہے اسے اسماء حسنی سے بے پناہ محبت ہو جاتی ہے۔ پھر جب وہ اسماء پاک کی
 تسبیحات پڑھتا ہے اور نظر میں نقش مبارک اللہ جماتا ہے تو معارف و حقائق
 کا ایک بحر بیکراں سامنے آ کر جوش زن ہوتا ہے جس میں سے گزر کر اس مقام
 عالی تک رسائی ہوتی ہے جسے صدق یا قلندری کہتے ہیں۔

مقام صدق یا مرتبہ قلندری پر فائز ہو کر زمرہ صدیقین میں شمولیت
 نصیب ہوتی ہے اور نعمت حق الیقین کی تصدیق و تکمیل ہو کر انعام یافتوں میں
 شمار ہوتا ہے۔

جذبہ وجدانی جسے قلندری اصطلاح میں نسبت کہتے ہیں، ایک عطیہ
 رحمت ہے جو بعثت خاتم الانبیاء والمرسلین سے قبل جناب الہی سے بعض
 بندگان خاص کو وہی طور سے بے واسطہ القا ہوئی۔

حضرت نبی کریم ﷺ کو معراج کی شب میں جذبہ وجدانی مرحمت ہوا
 اور اس کے جملہ نتائج و برکات بدرجہ اتم تفویض ہوئے اور جملہ اسمائے حسنی

کی تجلیات و تاثیرات مکشوف و مشہود ہو کر یہ شرف بخشا گیا کہ اب تا قیامت کوئی شخص بھی ذات گرامی کے وسیلہ کے بغیر اس نعمت کو حاصل نہیں کر سکتا۔ جو شخص صحیح سلسلہ اجازت کے ساتھ طریقہ قلندر یہ سے وابستہ ہوتا ہے اسے مرشدان برحق کے توسط اور حضرت نبی کریم ﷺ کے توسل سے جذبہ وجدانی القا ہو کر نسبت قائم ہو جاتی ہے اور اپنے کسب و ریاضت اور اپنی صلاحیت و استعداد کے مطابق اسماء پاک کے فیضان کی بارش ہونے لگتی ہے۔ اصحاب طریقت صبح و شام اسماء حسنیٰ کی تسبیح بطور دعا حرف ندا کے ساتھ پڑھتے ہیں اور قلندر حضرات صبح و شام اسماء حسنیٰ بطور تسبیح صفت اعظم کے ساتھ ملا کر پڑھتے ہیں۔

اصحاب طریقت اسم ذات اللہ کو پاس انفاس میں جاری کرتے ہیں اور اسی اسم اعظم کا مراقبہ کر کے ذکر قلبی قائم کرتے ہیں اور اسی اسم پاک کی روشنی میں سب اسماء حسنیٰ کے انوار و تجلیات متجلی ہو کر عالم ملکوت منکشف ہوتا ہے۔ قلندر حضرات اسم ذات اللہ کو نظر میں جما کر اسماء حسنیٰ کی تسبیحات پڑھتے ہیں۔ اور اسی اسم پاک کی روشنی میں صفت اعظم سُبْحَانَ کے انوار متجلی ہو کر تاثیرات اسماء کا مشاہدہ ہوتا ہے اور عالم جبروت مشہود ہوتا ہے۔ طریقت کی تعلیمات اور سلسلے اصحاب صفہ سے جاری ہوئے اور

قلندری طریقہ صرف حضرت سیدنا ابابکر صدیق رضی اللہ عنہ اور سیدنا علی کرم اللہ وجہہ سے جاری ہوا۔

طریقت کے جتنے سلسلے بھی جاری ہیں سب کی تعلیمات ایک ہی ہیں۔ مقامی ماحول اور ضروریات وقتی کے سبب بعض جزوی اور فروعی امور میں خفیف سا اختلاف ہے۔ قلندری مسلک میں تزکیہ نفس و تصفیہ قلب کے لئے با شرائط صوم الوصال (روزہ طے) اور نماز تہجد و بیداری نصف شب سے فجر تک طریقہ کی بنیادی چیز ہے۔

کمالات روحانی کی تکمیل کے لئے دعوات اسماء ہیں اور اد میں سب سے اہم چیز دعاء جلیلہ اور تسبیحات اسماء ہیں۔ اذکار میں نماز تہجد کے ساتھ تسبیح اعظم الاذکار ہے۔ وظائف میں سورہ فاتحہ درمیان سنت و فرض فجر اور بعد عشاء درود شریف ہیں۔ شغل کے لئے تسبیح اعظم بعد مغرب معمول خاص ہے۔

مذکورہ سب چیزیں شرائط و لوازم مخصوصہ کے ساتھ ہیں جو بیان کر دیئے گئے۔ اکثر شائقین وظائف اس غلط فہمی میں مبتلا ہیں کہ ہر کام صرف وظیفہ پڑھنے ہی سے ہو جاتا ہے اور جو شرائط و لوازم ہیں ان کا لحاظ اور ان کی اہمیت پر نظر نہیں کی جاتی۔ حالانکہ جب تک عقائد و اعمال صحیح اور اخلاق و معاملات بالکل درست نہ ہوں کوئی وظیفہ قطعاً اثر نہیں کرتا۔ بلکہ برعکس نتیجہ برآمد ہوتا

ہے۔ اس لئے یہ بات اچھی طرح ذہن نشین رکھنی چاہیے کہ اذکار و اشغال اور وظائف و اوراد کا اثر و فائدہ اسی حالت میں ظاہر ہوتا ہے جب کہ عقائد شرک والحاد سے پاک، اعمال فسق و بدعت سے پاک اور اخلاق و معاملات صاف ستھرے اور پاکیزہ ہوں۔ ورنہ اچھی طرح یاد رکھنا چاہیے کہ شرک و الحاد، فسق و بدعت اور بدخلقی و بد معاہگلی کی موجودگی میں ہر ذکر و شغل اور ہر درود و وظیفہ کا الٹا اثر ہوگا اور ہر طرح کی بد حالی و خرابی پیش آئے گی۔

اکثر لوگ محض کسی سے سن کر یا کسی کتاب میں دیکھ کر وظیفہ پڑھنا شروع کر دیتے ہیں، حالانکہ ان چیزوں کے لئے کسی صاحب سند و اجازت بزرگ سے استفاضہ اور وظیفہ سے متعلقہ ہدایات کا حصول ضروری ہوتا ہے۔

بیعت

طریقہ کے مروجہ سلسلوں میں جو لوگ داخل ہوتے ہیں وہ تین قسم کے ہیں۔ پہلی قسم ان لوگوں کی ہے جو طریقہ کے کسی سلسلہ میں برائے نام محض برکت کی نیت سے شامل ہوتے ہیں۔ قریباً ہر سلسلہ میں زیادہ تعداد اسی قسم کے لوگوں کی ہوتی ہے۔

دوسری قسم ان لوگوں کی ہے جو کسی لالچ یا دنیاوی غرض سے سلسلہ میں داخل ہوتے ہیں۔ ان کی اغراض مختلف ہوتی ہیں، کوئی عزت و جاہ کا طالب ہوتا ہے، کوئی وظیفوں اور عملیات کا شائق ہوتا ہے، بیشتر تعداد عجائب پرستوں اور ساحرانہ شعبہ بازیوں کے شیدائیوں کی ہوتی ہے۔

تیسری قسم ان لوگوں کی ہے جو طریقہ کی تعلیمات پر محض اصلاح حال کے لئے عمل کرتے ہیں اور حصول قرب ربانی کی طلب کے ساتھ حلقہ بگوش ہوتے ہیں۔

طریقہ قلندر یہ میں پہلی اور دوسری قسم کے لوگوں کے لئے کوئی گنجائش نہیں اس لئے مسلک قلندرانہ کی عام ترویج و اشاعت نہیں۔ صرف طالبان حق و صداقت اور اولوالعزم اشخاص ہی شمولیت کی سعادت حاصل کرتے ہیں۔

قلندری سلسلوں میں خواہ صدیقی طریقہ ہو یا حیدری، قسم قسم کے اذکار و اشغال اور طرح طرح کے وظائف و عملیات داخل تعلیم نہیں۔

وقتی حالات کا اقتضایہ ہے کہ پہلی قسم کے خوش عقیدہ لوگوں کو بھی جو محض خیر و برکت کے لئے وابستہ ہونا چاہیں، شمولیت سے محروم نہ رکھا جائے۔ کیا عجب یہ شمولیت ان کی روحانی پاکیزگی کا باعث ہو جائے۔

داخل سلسلہ ہونے کے لئے بیعت کی شرط ہے۔ یہ ایک رسم ہے جس کا رواج زمانہ باسعادت ہی سے ہے۔ سب سے پہلی بیعت کو بیعت رضواں کے نام سے موسوم کیا جاتا ہے۔

بیعت ایک طرح کا معاہدہ ہے اغراض و مقاصد مختلف ہیں۔ بیعت سے ایک رشتہ قائم ہو جاتا ہے۔ جس طرح مادی علوم و فنون کے حصول کے لئے استاد اور راہنما کی ضرورت ہے اسی طرح روحانی معاملات کے لئے اتالیق و رہبر کی ضرورت ہے۔

بیعت کی دو بڑی قسمیں ہیں۔ بیعت ضلالت اور بیعت ہدایت۔ پہلی قسم یعنی بیعت ضلالت محض حصول عملیات جادوگری اور ساحرانہ شعبہ بازی کے لئے کی جاتی ہے۔ طلب حق سے کوئی تعلق نہیں ہوتا، اعمال تسخیری و ترویجی ہی میں عمر گرامی برباد کی جاتی ہے۔ طریقت کے پردہ میں جو نما گندم فروشی ہوتی ہے۔

زرکشی و دنیا طلبی کے لئے بیعت کا جال پھیلانے والوں کا حال اور ان کی تعلیمات کا ما حاصل قرآن حکیم میں یہ ہے:

”یہ وہ لوگ ہیں جنہوں نے ہدایت کے بدلے گمراہی خرید لی، ان کو اس تجارت نے کچھ نفع نہیں دیا اور نہ ہی انہوں نے راہ پائی، ان کی مثال ایسی ہے جیسے کسی نے آگ جلائی جس کی روشنی اطراف میں ہو گئی پھر اللہ نے وہ روشنی بجھا دی تو سب ایسی تاریکی میں رہ گئے کہ کچھ دیکھ ہی نہیں سکتے۔ یہ لوگ جنہوں نے ہدایت کے بدلے گمراہی خرید لی، ایسے بہرے گوشتے اندھے ہیں کہ اس حال سے لوٹ ہی نہیں سکتے۔“ (سورہ بقرہ)

بیعت ضلالت درحقیقت ایک طرح کی بیعت منافقت ہے۔ بظاہر طلب حق اور باطن طلب دنیا۔ تسخیرات و طلسمات اور شعبدات و عجائبات کے شوق میں جو ریاضات کی جاتی ہیں اور ان سے جو کمالات از قسم استدراج

نازل کی اور قرہی فتح نصیب کی اور بہت غنیمتیں انہوں نے حاصل کیں اور اللہ عزیز و حکیم ہے۔“ (سورہ فتح)

اس پہلی بیعت کے بعد مومن عورتوں نے بھی بیعت کی خواہش کی تو یہ حکم نازل ہوا۔

”اے نبی! جب مومن عورتیں اس امر پر بیعت کرنے تمہارے پاس آئیں کہ شرک نہ کریں گی، چوری اور زنا سے پرہیز کریں گی، اپنی اولاد کو نہ مار ڈالیں گی اور نہ ہی جان بوجھ کر کوئی بہتان کا فتنہ کھڑا کریں گی اور نہ ہی کسی نیک کام میں تمہاری نافرمانی کریں گی، تو ان کی بیعت قبول کر لو اور ان کے لئے اللہ سے مغفرت مانگو۔“ (سورہ ممتحنہ)

مجازی بیعت کی دوسری قسم بیعت طریقت ہے۔ زمانہ باسعادت میں جو لوگ اس بیعت سے مشرف ہوئے وہ اصحاب صفہ کے لقب سے مشہور ہوئے۔ یہ اصحاب طریقت کی تعلیمات کے مطابق ریاضات و مجاہدات کرتے تھے۔ عہد رسالت میں چار سو اصحاب نے زیر سایہ نبوت تکمیل مجاہدہ کی۔ ان میں سے اسی (۸۰) اصحاب تبلیغ و ہدایت پر مامور ہوئے۔ بعض سے سلسلہ بھی جاری ہوا۔

پہلی بیعت شریعت (بیعتہ الرضوان) استقامت علی الدین اور جہاد فی

سبیل اللہ کے لئے تھی۔ خلفائے راشدین کے عہد خلافت میں افسران فوج بیعت لیتے تھے۔ یہ بیعت نوائی سے اجتناب اور امر کی اتباع اور اطاعت امیر کے لئے ہوتی تھی۔ پھر جب بادشاہی قائم ہوئی تو بیعت شریعت کو بیعت خلافت و حکومت سے تعبیر کیا جانے لگا۔ یہ بیعت بادشاہ وقت کو امیر المؤمنین اور خلیفۃ المسلمین تسلیم کر کے اس کی اطاعت و فرمانبرداری کا اقرار و معاہدہ کرنا تھا۔

بیعت طریقت کے مجاز عہد رسالت میں سیدنا ابابکر صدیق رضی اللہ عنہ اور حضرت سیدنا علی کرم اللہ وجہہ اور بعض اصحاب صفہ تھے۔ ان ہی حضرات سے طریقت کے سلسلے جاری ہوئے۔

بیعت طریقت مجاہدہ بالنفس کے لئے تھی یعنی حصول تقرب الی اللہ کے لئے تزکیہ نفس و تصفیہ قلب کی سرگرم سعی اور اللہ کی راہ میں جان و مال کی بے دریغ قربانی کا صدق دل سے معاہدہ۔

”جو لوگ تم سے بیعت کرتے ہیں وہ بے شک اللہ سے بیعت کرتے ہیں۔ اللہ کا ہاتھ (دست قدرت) ان کے ہاتھوں پر ہے۔ پھر جو عہد کو توڑے تو اس بد عہدی کا نقصان اسی کو ہے اور جو اس بات کو جس کا اس نے اللہ سے عہد کیا ہے یعنی تزکیہ نفس و تصفیہ قلب کی سرگرم سعی اور اللہ کی راہ

میں جان و مال کی بے دریغ قربانی کو پورا کرے تو اللہ اسے بہت بڑا صلہ عطا فرمائے گا یعنی اسے تقرب الی اللہ کی نعمت نصیب ہوگی۔“ (سورہ فتح)

حصول تقرب الی اللہ کے لئے اللہ کی راہ میں جان و مال کی بے دریغ قربانی کا صدق دل سے معاہدہ کسی دست حق پرست پر ہی مستند اور معتبر ہو سکتا ہے، اسی لئے مجاہدہ سے قبل بیعت یا وسیلہ پکڑنے کا حکم ہے تاکہ صحت و سند کے ساتھ اسی تعلیم کے مطابق مجاہدہ کر کے منزل مقصود تک رسائی حاصل ہو سکے جو حضرت نبی کریم ﷺ سے سینہ بسینہ اور دست بدست چلی آ رہی ہے۔ **وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ** ط طریقہ کی تمام ضروری تعلیمات کتاب اطمینان قلب میں جمع کر دی گئی ہیں۔

بیعت ہدایت کی دوسری قسم بیعت حقیقی ہے۔ یہ بیعت اپنی ہستی کو اللہ کی عبادت میں اس طرح لگا دینا ہے کہ ہر حرکت اور ہر کام میں اس کی رضا کی طلب ہو۔

”طلب حق کے لئے ایسا مجاہدہ کرو جو مجاہدہ کا حق ہے اللہ نے تم کو برگزیدہ کیا ہے۔“ (سورہ حج)

”جس نے ہمارے لئے مجاہدہ کیا تو ہم اس کو اپنی راہ دکھائیں

ہے۔“ (سورہ عنکبوت)

جو شخص محض رضائے الہی کے حصول کے لئے اپنی جان و مال کی پیشکش کے ساتھ کسی دست حق پرست پر بیعت کرے تو اس نے بڑی کامیابی حاصل کی۔ جو لوگ بیعت حقیقی سے مشرف ہوتے ہیں وہ منزل مقصود تک پہنچ کر قلندر کہلاتے ہیں۔ ان لوگوں کی شناخت کے لئے قرآن حکیم میں تعریف آئی ہے۔

”توبہ نصوح کرنے والے۔ عبادت گزار۔ تسبیحات حمد و ثنا کرنے والے۔ دنیاوی لغویات سے بے تعلق رہنے والے۔ بحضور قلب رکوع و سجود کرنے والے۔ نیک کاموں کی ہدایت اور برے کاموں کی ممانعت کرنے والے۔ حدود اللہ کے محافظ۔“ (سورہ توبہ)

اکثر شکم پرور اور دنیا پرست جاہل ملا قلندرانہ مسلک کو رہبانیت سے تعبیر کرتے ہیں۔ بعض نئی روشنی کے فریب زدہ بھی قلندرانہ زندگی کو رہبانانہ زندگی قرار دیتے ہیں اور ان مردان حق پرست و حقائق آگاہ کو اپنی حماقت و نادانی سے گم کردہ منزل سمجھ کر جاہلانہ اعتراضات کر کے اپنے نامہ اعمال کو سیاہ کرتے ہیں۔ ان بے خبر اور کوتاہ نظر لوگوں کو یہ بھی نہیں معلوم کہ رہبانیت کیا چیز ہے۔

درحقیقت رہبانیت سے مراد وہ غیر فطری و غیر قدرتی اعمال و اشتغال ہیں جن سے اعضائے جسمانی و قوائے نفسانی بے کار و معطل ہو جائیں جیسے ہاتھوں یا پاؤں یا کسی دوسرے عضو کو ناکارہ کر دینا، نفس کشی کے لئے وہ تکالیف برداشت کرنا جن سے خواہشات بشری اور جذبات انسانی فنا ہو جائیں۔

قلندرِ تعلیمات و معمولات میں ایسی کوئی چیز نہیں جو فطرتی و دیعات اور قدرتی حیات کو نابود کر دے۔ قلندر حضرات اصلاح حال اور تصفیۂ باطن کے لئے ترک لغویات کرتے ہیں۔ فضولیات سے گریز کرنا رہبانیت نہیں ہے۔

ساری تعلیمات اور معمولات کی غرض و غایت ماسوئی اللہ سے انقطاع اور قلب کا حضور و شہود حق سے معمور و منور ہو کر مقام صدق و رضا میں متمکن ہونا ہے۔

”اے انسان! تجھ کو اپنے پروردگار تک پہنچنے کی کوشش کرنی چاہیے۔ پوری طرح جان توڑ کوشش۔ پس تو اس تک پہنچ سکے گا۔“ (سورہ انشقاق)

”جو اللہ کی حضوری کا امیدوار ہے تو اللہ کا وعدہ ضرور آنے والا ہے۔“ (سورہ عنکبوت)

اورادِ قدسیہ

ہر مسلم و مومن پر خواہ مرد ہو یا عورت، صبح و شام اسماءِ حسنیٰ کی تسبیح پڑھنا فرض ہے۔

لِلّٰهِ الْأَسْمَاءُ الْحُسْنَىٰ فَادْعُوهُ بِهَا ۖ لَهُ الْأَسْمَاءُ
الْحُسْنَىٰ يُسَبِّحُ لَهُ مَا فِي السَّمٰوٰتِ وَالْأَرْضِ ۗ فَسَبِّحْ
بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا ۚ
(پاک نام اللہ کے ہیں پس ان ہی پاک ناموں سے اسے پکارو۔ اللہ کے پاک ناموں کی
تسبیح آسمانوں اور زمین کی سب مخلوقات پڑھتی ہے۔ پس تم حمد کے ساتھ اپنے رب کے
پاک ناموں کی تسبیح طلوع شمس سے پہلے یعنی بعد نماز فجر اور بعد نماز عصر پڑھا کرو۔)

تسبیحات اسماء کا صرف ایک ایک بار صبح و شام پڑھنا دفاعِ بلیات و
آفات اور باعثِ خیر و برکات ہے۔ ثوابِ اخروی کی کوئی حد و نہایت نہیں۔
اہل دعوات کے سوا بھی ہر شخص کو خواہ وہ اصحابِ طریقت سے ہو یا غیر متوسل

صبح و شام ضرور تسبیحات اسماء پڑھنا چاہیے۔ بطور وظیفہ روزانہ پڑھنے کی ہر مسلمان کو اجازت ہے۔

تسبیحات اسماء پڑھنے کا قلندری طریقہ یہ ہے کہ آنکھیں بند کر کے نقش مبارک اللہ نظر میں جما کر ہر تسبیح کو دو بار پڑھتے ہیں، پہلی بار درمیانی آواز سے صحیح تلفظ ادا کرتے ہوئے پورے سکون کے ساتھ پڑھتے ہیں، دوسری بار سانس روک کر دل میں پڑھتے ہیں۔

قلندری تسبیحات کل ستر (۷۰) ہیں، باعتبار خاصیت ہر تسبیح جامع جمیع خواص ہے۔ ہر حاجت اور ہر مقصد کے لئے خواہ وہ ظاہری ہو یا باطنی، مادی ہو یا روحانی جس تسبیح سے بھی قلبی طمانیت اور روحانی تسکین محسوس ہوتی ہو اور اس سے طبیعت کا زیادہ لگاؤ ہو اس کو با شرائط بارہ ہزار روزانہ چالیس دن تک پڑھنے سے تاثیرات کا ظہور ہوتا ہے اور بامر اللہ تعالیٰ یقینی طور سے کامیابی ہو جاتی ہے۔

تسبیح اعظم (افضل التسابیح) کو بھی جس دینی یا دنیاوی مطلب کے لئے بارہ ہزار مرتبہ روزانہ چالیس دن تک پڑھا جائے گا، انشاء اللہ تعالیٰ مراد بر آئے گی۔

افضل التسابیح، اعظم الازکار، تسبیحات اسماء حسنی، دعائے جلیلہ درود

شریف طریقہ قلندر یہ کی مخصوص چیزیں ہیں۔ یہ ہی پانچ معمول و مختار ہیں۔
 اسرار الہی کے خزانوں کی یہی پانچ کنجیاں ہیں۔ جس کے قبضے میں یہ پانچوں
 کنجیاں ہوں گی دنیا کی ہر چیز اس کے زیر تصرف ہوگی۔

ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ

الْعَظِيمِ ط

تسبیح اعظم (أَفْضَلُ التَّسَابِيحِ)

اللَّهُ

سُبْحَنَ اللَّهِ رَبِّ الْعَالَمِينَ ○

روزانہ بعد نماز مغرب اسم اعظم کا نقش مبارک نظر میں جما کر آیہ کریمہ (تسبیح اعظم) ستر بار پڑھیں۔ جب نقش مبارک نگاہ میں جم جائے لب دندان و چشم بند کر کے زبان کی حرکت کے بغیر تسبیح اعظم ستر بار پڑھا کریں۔ وقت مقررہ پر یعنی بعد نماز مغرب ہمیشہ معمول رکھیں۔

تسبیحات فجر

بِسْمِ اللَّهِ سُبحَانَهُ وَتَعَالَى وَتَبَارَكَ اسْمُهُ

- | | | |
|--------------------------|------------------------|------------------------------------|
| التَّوَاتُّبُ الرَّحِيمُ | لَا إِلَهَ إِلَّا هُوَ | ١ - سُبحَانَ اللَّهِ وَبِحَمْدِهِ |
| السَّمِيعُ الْعَلِيمُ | لَا إِلَهَ إِلَّا هُوَ | ٢ - سُبحَانَ اللَّهِ وَبِحَمْدِهِ |
| الرَّحْمَنُ الرَّحِيمُ | لَا إِلَهَ إِلَّا هُوَ | ٣ - سُبحَانَ اللَّهِ وَبِحَمْدِهِ |
| الْحَيُّ الْقَيُّومُ | لَا إِلَهَ إِلَّا هُوَ | ٤ - سُبحَانَ اللَّهِ وَبِحَمْدِهِ |
| الْعَلِيُّ الْعَظِيمُ | لَا إِلَهَ إِلَّا هُوَ | ٥ - سُبحَانَ اللَّهِ وَبِحَمْدِهِ |
| الْعَزِيزُ الْحَكِيمُ | لَا إِلَهَ إِلَّا هُوَ | ٦ - سُبحَانَ اللَّهِ وَبِحَمْدِهِ |
| الْحَكِيمُ الْخَبِيرُ | لَا إِلَهَ إِلَّا هُوَ | ٧ - سُبحَانَ اللَّهِ وَبِحَمْدِهِ |
| اللطيف الخبير | لَا إِلَهَ إِلَّا هُوَ | ٨ - سُبحَانَ اللَّهِ وَبِحَمْدِهِ |
| الغفور الرحيم | لَا إِلَهَ إِلَّا هُوَ | ٩ - سُبحَانَ اللَّهِ وَبِحَمْدِهِ |
| القوي العزيز | لَا إِلَهَ إِلَّا هُوَ | ١٠ - سُبحَانَ اللَّهِ وَبِحَمْدِهِ |
| العليم الحكيم | لَا إِلَهَ إِلَّا هُوَ | ١١ - سُبحَانَ اللَّهِ وَبِحَمْدِهِ |
| الواحد القهار | لَا إِلَهَ إِلَّا هُوَ | ١٢ - سُبحَانَ اللَّهِ وَبِحَمْدِهِ |
| الخلق العظيم | لَا إِلَهَ إِلَّا هُوَ | ١٣ - سُبحَانَ اللَّهِ وَبِحَمْدِهِ |
| السميع البصير | لَا إِلَهَ إِلَّا هُوَ | ١٤ - سُبحَانَ اللَّهِ وَبِحَمْدِهِ |
| العلي الكبير | لَا إِلَهَ إِلَّا هُوَ | ١٥ - سُبحَانَ اللَّهِ وَبِحَمْدِهِ |
| الغني الحميد | لَا إِلَهَ إِلَّا هُوَ | ١٦ - سُبحَانَ اللَّهِ وَبِحَمْدِهِ |

| | | |
|-------------------------------------|------------------------|---------------------------------------|
| ١٧ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْحَقُّ الْمُبِينُ |
| ١٨ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَزِيزُ الرَّحِيمُ |
| ١٩ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَزِيزُ الْعَلِيمُ |
| ٢٠ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَلِيمُ الْقَدِيرُ |
| ٢١ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الرَّحِيمُ الْغَفُورُ |
| ٢٢ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْفَتَّاحُ الْعَلِيمُ |
| ٢٣ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَزِيزُ الْغَفَّارُ |
| ٢٤ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْوَلِيُّ الْحَمِيدُ |
| ٢٥ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمَلِكُ الْقُدُّوسُ |
| ٢٦ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | السَّلَامُ الْمُؤْمِنُ |
| ٢٧ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُؤْمِنُ الْمُهِيمُنُ |
| ٢٨ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَزِيزُ الْجَبَّارُ |
| ٢٩ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُتَكَبِّرُ |
| ٣٠ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُتَكَبِّرُ |
| ٣١ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُبَارِكُ الْبَارِئُ |
| ٣٢ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُبَارِكُ الْبَارِئُ |
| ٣٣ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْعَزِيزُ الْغَفُورُ |
| ٣٤ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الْمُبَارِكُ الْبَارِئُ |
| ٣٥ - سُبْحَانَ اللَّهِ وَبِحَمْدِهِ | لَا إِلَهَ إِلَّا هُوَ | الرَّزَّاقُ ذُو الْقُوَّةِ الْمَتِينُ |

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ
صَلَوَةٌ وَسَلَامٌ عَلَيْهِ

تسبیحات عصر

بِسْمِ اللَّهِ سُبْحَانَهُ وَتَعَالَى وَتَبَارَكَ اسْمُهُ

- | | | |
|--|---------------------|------------------------|
| وَلَا إِلَهَ إِلَّا اللَّهُ الصَّمَدُ الْوَاحِدُ | وَالْحَمْدُ لِلَّهِ | ١ - سُبْحَانَ اللَّهِ |
| وَلَا إِلَهَ إِلَّا اللَّهُ الرَّحْمَنُ الْمُسْتَعَانُ | وَالْحَمْدُ لِلَّهِ | ٢ - سُبْحَانَ اللَّهِ |
| وَلَا إِلَهَ إِلَّا اللَّهُ النُّورُ الْغَلِيظُ | وَالْحَمْدُ لِلَّهِ | ٣ - سُبْحَانَ اللَّهِ |
| وَلَا إِلَهَ إِلَّا اللَّهُ الْكَبِيرُ الْمُتَعَالِ | وَالْحَمْدُ لِلَّهِ | ٤ - سُبْحَانَ اللَّهِ |
| وَلَا إِلَهَ إِلَّا اللَّهُ الرَّحِيمُ الْكَرِيمُ | وَالْحَمْدُ لِلَّهِ | ٥ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَلِيمُ الرَّشِيدُ | وَالْحَمْدُ لِلَّهِ | ٦ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَمِيدُ الْمُجِيدُ | وَالْحَمْدُ لِلَّهِ | ٧ - سُبْحَانَ اللَّهِ |
| وَلَا إِلَهَ إِلَّا اللَّهُ الْآخِذُ الصَّمَدُ | وَالْحَمْدُ لِلَّهِ | ٨ - سُبْحَانَ اللَّهِ |
| وَلَا إِلَهَ إِلَّا اللَّهُ الْفَرِيقُ الْمُجِيبُ | وَالْحَمْدُ لِلَّهِ | ٩ - سُبْحَانَ اللَّهِ |
| وَلَا إِلَهَ إِلَّا اللَّهُ الْغَفُورُ الْغَفُورُ | وَالْحَمْدُ لِلَّهِ | ١٠ - سُبْحَانَ اللَّهِ |
| وَلَا إِلَهَ إِلَّا اللَّهُ الرَّؤُوفُ الْغَفُورُ | وَالْحَمْدُ لِلَّهِ | ١١ - سُبْحَانَ اللَّهِ |
| وَلَا إِلَهَ إِلَّا اللَّهُ الْمَلِكُ الْمَلِكُ | وَالْحَمْدُ لِلَّهِ | ١٢ - سُبْحَانَ اللَّهِ |
| وَلَا إِلَهَ إِلَّا اللَّهُ الْغَفُورُ الْغَفُورُ | وَالْحَمْدُ لِلَّهِ | ١٣ - سُبْحَانَ اللَّهِ |
| وَلَا إِلَهَ إِلَّا اللَّهُ الرَّبُّ الرَّفِيعُ | وَالْحَمْدُ لِلَّهِ | ١٤ - سُبْحَانَ اللَّهِ |
| وَلَا إِلَهَ إِلَّا اللَّهُ الْغَرِيزُ الْوَهَّابُ | وَالْحَمْدُ لِلَّهِ | ١٥ - سُبْحَانَ اللَّهِ |
| وَلَا إِلَهَ إِلَّا اللَّهُ الْمَلِكُ الْمُقْتَدِرُ | وَالْحَمْدُ لِلَّهِ | ١٦ - سُبْحَانَ اللَّهِ |

| | | |
|---|---------------------|------------------------|
| وَلَا إِلَهَ إِلَّا اللَّهُ الْغَنِيُّ الْخَلِيمُ | وَالْحَمْدُ لِلَّهِ | ١٧ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَفِيفُ الْوَكِيلُ | وَالْحَمْدُ لِلَّهِ | ١٨ - سُبْحَانَ اللَّهِ |
| وَلَا إِلَهَ إِلَّا اللَّهُ الْقَادِرُ الْمُفْتَبِرُ | وَالْحَمْدُ لِلَّهِ | ١٩ - سُبْحَانَ اللَّهِ |
| وَلَا إِلَهَ إِلَّا اللَّهُ الْبَدِيعُ الْقَادِرُ | وَالْحَمْدُ لِلَّهِ | ٢٠ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَافِضُ الرَّاسُ | وَالْحَمْدُ لِلَّهِ | ٢١ - سُبْحَانَ اللَّهِ |
| وَلَا إِلَهَ إِلَّا اللَّهُ الْمَلِكُ الْقَلَامُ | وَالْحَمْدُ لِلَّهِ | ٢٢ - سُبْحَانَ اللَّهِ |
| وَلَا إِلَهَ إِلَّا اللَّهُ الْغَلِيمُ الْخَبِيرُ | وَالْحَمْدُ لِلَّهِ | ٢٣ - سُبْحَانَ اللَّهِ |
| وَلَا إِلَهَ إِلَّا اللَّهُ الْغَلِيمُ الشَّهِيدُ | وَالْحَمْدُ لِلَّهِ | ٢٤ - سُبْحَانَ اللَّهِ |
| وَلَا إِلَهَ إِلَّا اللَّهُ الْأَوَّلُ الظَّاهِرُ | وَالْحَمْدُ لِلَّهِ | ٢٥ - سُبْحَانَ اللَّهِ |
| وَلَا إِلَهَ إِلَّا اللَّهُ اللَّطِيفُ الْبَاطِنُ | وَالْحَمْدُ لِلَّهِ | ٢٦ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَبِيرُ الْأَجْرُ | وَالْحَمْدُ لِلَّهِ | ٢٧ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَفِيفُ الرَّقِيبُ | وَالْحَمْدُ لِلَّهِ | ٢٨ - سُبْحَانَ اللَّهِ |
| وَلَا إِلَهَ إِلَّا اللَّهُ الرَّقِيبُ الْوَكِيلُ | وَالْحَمْدُ لِلَّهِ | ٢٩ - سُبْحَانَ اللَّهِ |
| وَلَا إِلَهَ إِلَّا اللَّهُ الشَّهِيدُ الْمُفْتَبِرُ | وَالْحَمْدُ لِلَّهِ | ٣٠ - سُبْحَانَ اللَّهِ |
| وَلَا إِلَهَ إِلَّا اللَّهُ الْخَسِيبُ الْجَامِعُ | وَالْحَمْدُ لِلَّهِ | ٣١ - سُبْحَانَ اللَّهِ |
| وَلَا إِلَهَ إِلَّا اللَّهُ الْوَاسِعُ الْمُحِيطُ | وَالْحَمْدُ لِلَّهِ | ٣٢ - سُبْحَانَ اللَّهِ |
| وَلَا إِلَهَ إِلَّا اللَّهُ الْقَاهِرُ الْخَفِيفُ | وَالْحَمْدُ لِلَّهِ | ٣٣ - سُبْحَانَ اللَّهِ |
| وَلَا إِلَهَ إِلَّا اللَّهُ الْوَكِيلُ النَّصِيرُ | وَالْحَمْدُ لِلَّهِ | ٣٤ - سُبْحَانَ اللَّهِ |
| وَلَا إِلَهَ إِلَّا اللَّهُ الْمَلِكُ الْحَقُّ الْمُبِينُ | وَالْحَمْدُ لِلَّهِ | ٣٥ - سُبْحَانَ اللَّهِ |

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ
صَلَاةٌ وَسَلَامٌ عَلَيْهِ

دعائے جلیلہ

تسبیحات کے بعد دعائے جلیلہ بھی ایک باریا تین بار پڑھتے ہیں۔

اَللّٰهُمَّ رَبَّنَا سُبْحٰنَكَ وَبِحَمْدِكَ لَا اِلٰهَ اِلَّا اَنْتَ وَحْدَكَ
لَا شَرِيكَ لَكَ - اَنْتَ وَلِيُّنَا - فَاغْفِرْ لَنَا وَارْحَمْنَا - اِنَّكَ
اَنْتَ السَّلَامُ يَا ذَا الْجَلَالِ وَالْاِكْرَامِ ط

تسبیح اعظم الازکار

سُبْحَانَ ذِي الْمَلِكِ وَالْمَلَكُوتِ - سُبْحَانَ ذِي الْعِزَّةِ
وَالْعَظَمَةِ وَالْقُدْرَةِ وَالْهَيْبَةِ وَالْكِبْرِيَاءِ وَالْجَبْرُوتِ -
سُبْحَانَ الْمَلِكِ الْحَيِّ الَّذِي لَا يَنَامُ وَلَا يَمُوتُ -
سُبُّوحٌ ، قُدُّوسٌ رَبُّنَا وَرَبُّ الْمَلَائِكَةِ وَالرُّوْحِ -
سُبْحَانَ اللَّهِ وَبِحَمْدِهِ - سُبْحَانَ اللَّهِ الْعَظِيمِ -

دعائے جلیلہ

تسبیحات کے بعد دعائے جلیلہ بھی ایک باریا تین بار پڑھتے ہیں۔

اَللّٰهُمَّ رَبَّنَا سُبْحٰنَكَ وَبِحَمْدِكَ لَا اِلٰهَ اِلَّا اَنْتَ وَحْدَكَ
لَا شَرِيكَ لَكَ - اَنْتَ وَلِيُّنَا - فَاغْفِرْ لَنَا وَارْحَمْنَا - اِنَّكَ
اَنْتَ السَّلَامُ يَا ذَا الْجَلَالِ وَالْاِكْرَامِ ط

تسبیح اعظم الازکار

سُبْحَانَ ذِي الْمَلِكِ وَالْمَلَكُوتِ - سُبْحَانَ ذِي الْعِزَّةِ
وَالْعَظَمَةِ وَالْقُدْرَةِ وَالْهَيْبَةِ وَالْكِبْرِيَاءِ وَالْجَبْرُوتِ -
سُبْحَانَ الْمَلِكِ الْحَيِّ الَّذِي لَا يَنَامُ وَلَا يَمُوتُ -
سُبُّوحٌ ، قُدُّوسٌ رَبُّنَا وَرَبُّ الْمَلَائِكَةِ وَالرُّوْحِ -
سُبْحَانَ اللَّهِ وَبِحَمْدِهِ - سُبْحَانَ اللَّهِ الْعَظِيمِ -

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ وَعَلٰی
 اٰلِ سَيِّدِنَا مُحَمَّدٍ كَمَا صَلَّيْتَ وَسَلَّمْتَ وَبَارَكْتَ
 عَلٰی سَيِّدِنَا اِبْرَاهِيْمَ وَعَلٰی اٰلِ سَيِّدِنَا اِبْرَاهِيْمَ اِنَّكَ
 حَمِيْدٌ مَّجِيْدٌ

خزائن غیب کی پانچ کنجیاں

کلید اول۔ تسبیح اعظم (افضل التسبیح)

روزانہ بعد نماز مغرب تسبیح اعظم ستر بار پڑھنے سے صفائی باطن ہو کر آئندہ پیش آنے والے بعض واقعات و حالات کا قبل از وقت انکشاف ہونے لگتا ہے۔ تین سو ساٹھ بار روزانہ پڑھنے سے فراوانی کے ساتھ کشائش رزق ہوتی ہے اور ایک ہزار بار روزانہ پڑھنے سے بعض خوارق عادات کا ظہور ہونے لگتا ہے۔

کلید دوم۔ تسبیحات اسماء حسنی

روزانہ بعد نماز فجر و بعد نماز عصر تسبیحات اسماء ایک ایک بار بے ناغہ پڑھنا دافع بلیات و آفات اور باعث خیر و برکت ہوتا ہے۔ ہر تسبیح کثیر

الخواص ہے۔ ہر حاجت، ہر غرض، ہر ضرورت اور ہر امر کے لئے خواہ وہ ظاہری ہو یا باطنی، مادی ہو یا روحانی، دینی ہو یا دنیاوی جس تسبیح کو بھی روزانہ بے ناغہ چالیس دن تک بارہ ہزار مرتبہ پڑھا جائے بامر اللہ تعالیٰ کامیابی ہوتی ہے۔

کلید سوم۔ تسبیح اعظم الاذکار!

روزانہ بعد نماز عشاء تسبیح اعظم الاذکار ستر بار بے ناغہ پڑھنے سے روشن ضمیری پیدا ہوتی ہے۔ دریا کے کنارے بیٹھ کر پانی کی لہروں کی طرف دیکھتے ہوئے روزانہ ۳۶۰ بار بے ناغہ چالیس دن تک پڑھنے سے عجائبات قدرت کا مشاہدہ ہونے لگتا ہے۔ آسمان کی طرف نظر کر کے روزانہ شب میں بے ناغہ ایک ہزار بار پڑھنے سے چالیس دن کے بعد ایک عالم طلسم نظر کے سامنے سے گزرتا ہے جس سے ذوق و شوق میں افزونی ہوتی ہے۔ تسبیح اعظم الاذکار کثرت سے پڑھنے والا نہایت پاکباز ہو جاتا ہے۔ جن وانس، وحوش و طیور اور ملائکہ مانوس ہو جاتے ہیں۔ دشمن بھی دوست بن جاتے ہیں، ہر چیز مسخر و تابع فرمان ہو جاتی ہے۔

کلید چہارم۔ دعائے جلیلہ!

روزانہ بعد نماز تہجد دعائے جلیلہ ستر بار پڑھنے سے تقرب الی اللہ کی

نعمت نصیب ہوتی ہے۔ ایک ہزار سات سو پچاس بار روزانہ بے ناغہ پڑھنے سے چالیس دن کے بعد کمالات روحانی حاصل ہوتے ہیں اور مکاشفات غیب ہونے لگتے ہیں۔ سکون خاطر اور اطمینان قلب میسر ہوتا ہے۔

کلید پنجم۔ درود شریف!

روزانہ بوقت خواب شب کو با وضو درود شریف پڑھنے سے زیارت با سعادت کا شرف نصیب ہوتا ہے۔ روزانہ بے ناغہ ایک ہزار سات سو پچاس بار پڑھنے سے چالیس دن کے بعد حجابات نظر ہٹ جاتے ہیں۔ حضور و شہود کے ساتھ کشف و کرامت کی نعمت حاصل ہوتی ہے۔ کشف قلوب، کشف قبور، کشف ارواح و ملائکہ، کشف ملکوت و جبروت اور کرامات تصرفیہ و خوارقہ کے حصول کے ساتھ ساتھ مقامات قرب کی طرف ترقی ہوتی رہتی ہے۔

جس شخص کے قبضہ میں یہ پانچ کنجیاں ہوں گی دنیا کی ہر چیز اسکے زیر تصرف ہوگی۔

بعض خوش عقیدہ لوگ یہ سمجھتے ہیں کہ وظیفہ پڑھنے ہی سے ہر کام ہو جاتا ہے، کسی شرط کی ضرورت نہیں۔ جب ناکام ہوتے ہیں تو وظیفہ کو بے اثر سمجھ کر بعض تو دعا کے ہی منکر ہو جاتے ہیں اور بعض یہ سمجھنے لگتے ہیں کہ ہماری دعا

قبول نہیں ہوتی۔ کسی صاحب تصرف بزرگ اور کسی باکرامت ولی اللہ سے رجوع کرنا چاہیے۔ وہ چاہیں گے تو چشمِ زدن میں سب کچھ ہو جائے گا۔

بیشک بزرگوں کے تصرفات اور اولیاء اللہ کی کرامات حتمی ہیں مگر وہ اپنے اختیار و ارادہ سے کچھ نہیں کر سکتے۔ فیضِ رسانی کی بکثرت داستانیں عوام میں جو مشہور ہیں ان میں بیشتر تو فرضی اور وضعی ہیں اور جن کی اصلیت ہے وہ محض مقدرات اور مشیت الہی کے ماتحت ہیں۔

قبولیت دعا کے لئے ایمان اور عمل صالح شرط ہے۔ ایمان سے مراد عقائد صحیحہ ہیں جن میں شرک والحادی کی آمیزش نہ ہو اور عمل صالح سے مراد عبادات کی بجائے آوری اخلاق کی درستی اور معاملات کی صفائی ہے۔ اگر عقائد میں شرک والحادی کی آمیزش ہوگی اور اعمال میں خرابی ہوگی، عبادات مبتدعانہ ہوں گی، اخلاق رذیلہ ہوں گے، معاملات پراگندہ ہوں گے تو کوئی درود و وظیفہ اثر نہیں کر سکتا اور نہ کوئی بزرگ متوجہ ہو سکتے ہیں۔ یہ سمجھنا کہ بزرگوں کی نظر فیض اثر سب خرابیوں کی اصلاح اپنے تصرف سے کر سکتی ہے محض خوش فہمی ہے جو من گھڑت قصوں اور بے اصل افسانوں نے پھیلائی ہے۔ اگر اولیاء اللہ کی کرامات ہی انسانوں کی کاپیٹ کر سکتی ہیں اور دنیا میں انقلاب برپا کر سکتی ہیں تو آج ایک انسان بھی غیر مسلم فاسق و فاجر بیمار اور مفلس

موجود نہ ہوتا بلکہ ہر شخص دلی کامل، مومن، صالح، تندرست و توانا اور امیر کبیر ہوتا۔

اذکار و اشغال سے باطن کی اصلاح ہوتی ہے اور وظائف و اوراد سے اکثر آفات و بلیات بامر اللہ تعالیٰ ٹل جاتی ہیں اور خیر و برکت کے ساتھ مشکلات میں آسانیاں پیدا ہو جاتی ہیں۔
اولیاء اللہ تین بڑی قسموں میں منقسم ہیں۔

۱۔ صاحب خدمت: یہ حضرات باطنی انتظام پر مامور ہوتے ہیں۔ ان کے متعدد مرتبے اور درجے ہیں۔ دربار اعلیٰ سے جو احکام صادر ہوتے ہیں ان کی تعمیل کرتے ہیں اپنے اختیار و ارادہ سے کچھ نہیں کر سکتے۔

۲۔ صاحب ارشاد: یہ حضرات بندگان خدا کی اصلاح حال کے لئے مامور ہوتے ہیں۔ ان کے بھی مختلف مرتبے اور درجے ہیں۔ ان سے خلق خدا فیض و برکت اور ہدایت و روشنی حاصل کرتی ہے۔

۳۔ صاحب ولایت: یہ حضرات بڑے عالی مقام اور صاحب تصرف ہوتے ہیں۔ ان کے بھی متعدد اور مختلف مراتب و مدارج ہیں۔ مستجاب الدعوات اور صاحب کشف و کرامت ہوتے ہیں اور عموماً لوگوں

سے دور رہتے ہیں۔ یہ اصحاب اگر چاہیں تو اپنی ہمت باطنی اور قوت روحانی سے کام لے سکتے ہیں اسی حد تک کہ جس کی اجازت ان کو حاصل ہو۔

پاکباز لوگ حصول خیر و برکت کے لئے اور اپنے ظاہر و باطن کی اصلاح حال کے لئے کسی بزرگ ہستی سے بیعت کر کے ہدایت و فیض حاصل کرتے ہیں اور داخل سلسلہ ہو کر اس نسبت کو اپنا وسیلہ بناتے ہیں تاکہ ان کو اپنی استعداد اور صلاحیت کی بمقدار سکون خاطر اور اطمینان قلب میسر ہو۔

مرشد کا کام ہے راہ حق بتانا اور اس راہ پر چلا دینا اور منزل مقصود تک رہنمائی کرنا۔ بعض لوگ فرضی قصوں اور بے اصل داستانوں کے فریب میں مبتلا ہو کر یہ سمجھتے ہیں کہ صرف بیعت کر لینا اور محض داخل سلسلہ ہو جانا ہی جملہ منازل و مراحل طے کر دے گا۔ اور مرشد کا فیض چشم زدن میں منزل مقصود تک پہنچا کر کامل بنا دے گا۔ ایسے لوگ مدت العمر محروم رہتے ہیں۔ ریاضات و مجاہدات کرنے والے فضل الہی کے مستحق ہوتے ہیں نہ کہ کشف و کرامت اور تصرفات اولیاء اللہ کے من گھڑت افسانوں میں اپنا قیمتی وقت ضائع کرنے والے۔

ایسے اعمال و اشغال جن کی بنیاد شرک و فسق اور کفر و الحاد پر ہو جادوگری اور شعبہ بازی کے لئے ہوتے ہیں۔ سحر و طلسمات کا انجام جنون و دیوانگی یا

تباہ حالی و پریشانی ہوا کرتا ہے۔

جو اعمال و اشغال شرک و فسق اور کفر و الحاد سے پاک ہوں مگر ان کو محض کشف و کرامت کے حصول کے شوق میں اختیار کیا جائے تو یہ بھی ایک طرح کی کم ظرفی اور نااہلی کی دلیل ہے۔

تمام عبادات و ریاضات اور جملہ اعمال و اشغال اور سب کارہائے خیر محض رضائے الہی اور خوشنودی باری تعالیٰ کے لئے ہونا چاہیے۔

کمالات روحانی سے مراد ہوا میں اڑنا، پانی پر چلنا، دلوں کا حال معلوم کرنا اور آئندہ کے احوال سے باخبر ہونا نہیں ہے۔ بلکہ کمالات روحانی سے وہ اوصاف و قوتی مراد ہیں جو شرافت انسانی کا مصداق ہیں۔ روحانیت جس قدر مجتہی ہوگی اسی قدر مقامات قرب ربانی کی طرف ترقی ہوگی اور طہانیت قلبی نصیب ہوگی۔ کشف و کرامت محض انعام الہی ہے۔ وہ جس کو چاہتا ہے علی قدر حوصلہ و ظرف اس نعمت سے سرفراز فرماتا ہے۔ یہ ایک عطیہ ربانی ہے جو مخلص بندوں کو عطا ہوتا ہے۔ مخلص بندے کشف و کرامت کے حصول کے لئے عبادت و ریاضت نہیں کرتے۔ ان کا مقصود تو رضائے رب اور اطمینان قلب ہوتا ہے۔

شہرت کے لئے اپنے آپ کو تماشا بنانا اور نمود و نمائش کے لئے اپنے

کمالات کا مظاہرہ کرنا اور فیض رسانی خلق اللہ کا ڈھونگ رچانا محض خود فریبی ہے اور بعد الہی کی نشانی ہے۔ حق پرست نگاہیں خود فریبی میں مبتلا دور افتادہ کرشمہ سازوں کو جلد پرکھ لیتی ہیں اور شہرت پسند تماشا پرستوں کی عزت کی جگہ ذلت نصیب ہوتی ہے۔ حق پرستوں کا کام راہ حق دکھانا ہے کہ نہ فیض رسانی کا ڈھونگ پھیلاتا۔

ایسے تمام اعمال و اشغال قابلِ نفرین ہیں جن کا مقصد و محض تماشا اور شہرت بزرگی ہو۔ عقائد صحیحہ اور اعمالِ صالحہ کے ساتھ محض رضائے الہی کی نیت سے پروردگار کے پاک ناموں کی تسبیح پڑھنے سے سب کچھ حاصل ہو جاتا ہے۔

اللہ تبارک و تعالیٰ جل شانہ نے اپنے بندوں سے جو مومن و صالح ہیں دنیا و آخرت میں سر بلندی اور ملک و حکومت کی وراثت کا وعدہ فرمایا ہے۔ خواہ یہ وراثت مملکت و حکومت ظاہری ہو یا باطنی، مادی ہو یا روحانی، مشروط ہے ایمان کامل اور عمل صالح سے۔ محض زبانی اقرار اور دکھاوے کے اعمال سے استحقاق وراثت و خلافت نہیں ہوتا بلکہ صدق دل کے ساتھ عقائد صحیحہ اور اعمالِ صالحہ کی ضرورت ہے۔ اس کے ساتھ ہی اخلاق کی پاکیزگی اور معاملات باہمی کی صفائی بھی ضروری ہے۔

ساری دنیا کے انسان تو قلندر نہیں بن سکتے۔ کیونکہ یہ چیز ایمان کامل اور عمل صالح سے مشروط ہے اور ایمان کامل و عمل صالح کی تحصیل بغیر تصدیق بالقلب اور باطنی و روحانی پاکیزگی کے ممکن نہیں۔ اسی لئے جب اعراب نے کہا کہ ہم ایمان لائے تو حکم ہوا یوں مت کہو کہ ہم ایمان لائے۔ ایمان نے تو تمہارے دلوں کو چھوا بھی نہیں۔ ہاں یہ کہو کہ ہم اسلام لائے کیونکہ مسلمان تو ہر وہ شخص ہو سکتا ہے جو ربانی اقرار کے ساتھ ظاہری احکام کی تعمیل قبول کرے۔

ہر زمانہ میں وہی لوگ زمین کے وارث اور مملکت ظاہری و مادی یا حکومت باطنی و روحانی کے مستحق قرار پائے جو مومنین صادق اور صالحین کامل تھے۔ آج بھی ہر وہ شخص سر بلندی کی عزت، مملکت ظاہری کی وارثت، حکومت باطنی اور قرب ربانی کی نعمت سے مشرف ہو سکتا ہے جو مومن صادق اور صالح کامل ہو۔

”ایمان والوں سے اللہ کا وعدہ ہے کہ جو اعمال صالحہ پر کار بند ہوں گے ان کو زمین میں خلافت (مملکت ظاہری و مادی اور حکومت باطنی اور روحانی) عطا فرمائے گا جیسی ان لوگوں کو عطا فرمائی تھی جو پہلے گزر چکے اور ان کے لئے پسندیدہ معاشرہ حیات کو مضبوط بنا دے گا اور خوف کے بدلے امن بخشنے

گا۔“ (سورہ نور)

جب تک قلبی جذبات اور خیالی تصورات کو شرک والحاد اور فسق و بدعت کی نجاست و کثافت سے پاک نہ کیا جائے لطائف باطنی اور کمالات روحانی کا حصول ممکن نہیں۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ
لَّدُنْكَ رَحْمَةً ۚ إِنَّكَ أَنْتَ الْوَهَّابُ ۝

مرشد عالم قلندرزماں حضرت اسد الرحمن قدسیؒ کی
دیگر زیر طبع کتابیں

- | | |
|-------------------|--------------------|
| ۱۔ جہاں نما | ۲۔ صراط مستقیم |
| ۳۔ منہاج المؤمنین | ۴۔ شریعتہ المتین |
| ۵۔ کشکول قلندری | ۶۔ اطمینان قلب |
| ۷۔ علم و عرفان | ۸۔ علم بیان |
| ۹۔ معارف و طریقت | ۱۰۔ فیضان قدسی |
| ۱۱۔ آیات ربانی | ۱۲۔ رباعیات قدسی |
| ۱۳۔ کلام قدسی | ۱۴۔ نعمات |
| ۱۵۔ مکاتیب قدسی | ۱۶۔ معمولات رحمانی |
| ۱۷۔ الطاف سبحانی | ۱۸۔ تحفہ درویش |

واضح ہو کہ مکتبہ قدسی نے حضرت کی جملہ کتابوں کا ماہر انگریزی داں سے انگریزی میں بھی ترجمہ کروا کر شائع کرنے کا پروگرام بنایا ہے۔

فانضج

توضیح
کتاب

مکتبہ اسلامیہ

کتاب
توضیح

علاقہ سندھ



حکیم حاجی علی ضیاء صابری

- فاضل طب و الجراحت ● رجسٹرڈ میڈیکل کونسل قارئین حکومت پاکستان
- فاضل قانون نظریہ مفرد اعضاء ● سابقہ فزیشن قرشی ہیلتھ سروس لاہور

0301-6914588

الحمد دواخانہ

386۔ فاطمہ جناح روڈ تلیانوالہ محلہ ساہیوال

